


# MAYENDAMENO

 Ki tabo fa kuba mo kakusasana cwana, ni ku utwa susuezo ye, ha ni taha fela kwa katala. Mu ni swalele ka kuliyeha. Kono bakuli kwa mulaho kwani, mwa limota, ambulasi, cwalo, mi—mi Ne ni na kuswala bene ba sa koni kukena, mwa bona, Ni si ka kena kale mwahali.

<sup>2</sup> Cwale, Hani zibi haiba kezeli yana ni—ni mwanana, haiba hakoni kukuta musihali wo. Ni bata ku kutaza manzibwana a, hape, haiba Mulena alata. Haiba hakoni kukuta ku za ku to neelwa, ha Ni bile niyemi fa nako yetelele hahulu ye, kihande, mu mubulelele kuli, wakona kutisa mbututu cwale. Kono haiba akona kukuta, cwana, busihu boo, ikaba hande nyana ku luna. Kono atuhele kaufela sa kona kueza, kaufela se si taluswa. Kupalañi, ha sa koni kukuta, lu ka tisa mwana cwale ku yo neelwa. Mi cwale, ze kaufela, ha Ni sweli kubulela, haiba ubata kutaha cwale, ye luli kona nako.

<sup>3</sup> Cwale, busihu boo, kuna ni ze butokwa luli, ze Ni—Ni bata kuambola fa tuto yateni busihu boo, ki liñusa la bupolofita ka za: *Muñaka, Kana Ye Kona Nako Nji?* Kacwalo haiba Mulena alata, Ni bata kubulela fa tuto yeo busihu. *Kana Ye Kona Nako, Nji?* Kamba, *Sha, Kana Ye kona Nako?* nitaluse. Mi cwale Ni bata kunga kolo ye, fa pila keleke. Mane, kubile lika zeñata ze ezahalile mwa mazazi nyana a felile, ze supa kwa—kwa nto yeñwi yetuna ye Ni sa utwisisi. Kono luna mo, luna kamita. . . linzila za Mulimu halikonwi ku fumanwa ki mutu, kacwalo luswanela fela kuzamaya ka tumelo. Haiba mutu na ka tatulula Mulimu, konakuli ne ku sike kwaba za kuba ni tumelo hape, kakuli wa—wa ziba fo cwale. Kono lu zamaya fela ka tumelo.

<sup>4</sup> Mi kakusasana cwana, Ne ni hupula kuli Ni ka lika fela kuba ni sebelezo ya bulumiwa sina kamita, kakuli, ni cincize muhupulo waka ha Ni fitile fande ni kubona ba bañata hahulu babayemi, ni kulibelela nako yetelele hahulu. Mi cwale, busihu boo, mwendi hanyinyani mo, mi kipeto Na kona kuzwelapili ni se ili ze Ni bata kubulela.

<sup>5</sup> Nto iliñwi ye Ni tabela kuzibisa, foo babañata ha ba sa li hamoho, buñata bwa mina hamoho. Ki sika se Ni bile ni palelwa kuzibahalisa ka lisunda nyana zefelile. Zeo kikuli, litapelo za mina li alabilwe kuama ka taba ya mitelo yene Ni nani ni ba muuso. Li felisizwe. Mi kacwalo luna fa. . . Li—li felile cwale. Sina buñata bwa mina ha mu utwisisa kuli ze ne ba ni lwaniseza neli ma ceke ani ana ezizwe kwa kuhasanya bulumiwa, mi ibo balika kubulela kuli nekuna ni aka kwani. Mi ba bata ku ni lifisa ma dollar aeza sili handeleti ni fifite-bukana cwalo sauzande ka kuba libyana za ka, kono ne si za ka. Ne li za sikundi. Mi keleke

ya ziba ka zona. Kaufela mina mwa ziba ka zona. Mi mafelelezo ba taha mwa sibaka sa kuli. . .

6 Ni ka mifa fela kusufazo nyana ya ze ne ezahalile. Se ibile lilimo zetaalu kuisa ku zeketalizoho, mwendi, bukaufi ni lilimo ze ketalizoho, Na sepa, taba yateni, ni kukuta kutela mwa litaba, ni mikwa ni lika kaufela. Kono Ni tabile hahulu kuli ne ba si ka ni fumana ni mulatu, kacwalo ne ba palezwi ku ni fa mulatu. Kacwalo nekusina sa ku atula, fela, neba ize, fela ki—ki ku sa ziba, kwaka, Na sepa, ka ku sa ziba hahulu za mulao. Ne ba ni tiseza ma ceke mi kipeto Na a saina, kuñola fateni libizo laka kuona, ku a iisa ku za mikopano. Kono he, ibile fela Ni beya libizo laka ku ona, ne aka aka, mwa bona. Hakuna taba. . . Bali, “Zeo ki zende ku mina, sina cwalo. Kono ki a hao, mi se u afa kwa keleke. Kono mu sa ñola fela libizo la mina fateni, li ba za mina, hakuna taba kamba na lukela kuya kai. A ñolezwi mina.” Kacwalo. . . mi haiba ne kuñozwi kuli. . . kuna ni yana ñozi fateni kuli, “mpo ya mutu,” nelikaba fela hande. Kono ne ba ñozi fela kuli, “William Branham.” Mwabona? Mi ha Ni ñola fateni libizo laka, kona sene si ezize lika kaufela. Neli zona kaufela. Kacwalo nebali. . . Mi cwale kwa nalule lule ni tapelo. . .

7 Mi cwale ha ki kale hahulu, mwa ziba, bana. . . Ne ni bile ni pono ya mutu yomutuna, ya bonahala bunsu, yatezi musu, bunsu bwa musili, wa makakalapa, inge sihahabe, cwalo azamaya, inza taha ku na, ni minwana ya lisipi. Ne ni na ni tipa nyana, sina *cwana*. Mi yena na apezi zeñozwi muuso wa, “United States.” Mi Ne ni palelwa kueza sika. Ne kusina yana ni tusa. Mi cwale Mulena ataha ku to ni tusa, mi sa komiwa. Mi mwa hupula ha ni mi bulelela zeo, kale kafoo.

8 Mi ba keshebisa, zazi leliñwi. Mi muzekisi waka, Bo. Orbison mwa New Albany, ni Ice & Miller mwa Indianapolis, ka za mutelo, ani biza, mi ani bulelela kuli, “Taha kwanu.” Mi se Ni ya, Muzwale Roberson ni Na, ni musala ka, ni basepahali ba keleke mo, ni luna kaufela. Lwa ya kwani. Mi ba lu bulelela kuli nebali cwalo, ba muuso, ne ba itakaleza ku itoboha zona.

9 Mi se Nili, “Na, haiba ni kolotezi mutu sika, Ni ka mu lifa. Kono Ni eza kaufela zenikona. Kono,” Se nili, “Ha ni na sikoloti.” Mi kacwalo se Nili, “Ni—Ni. . . Ki, busepahali. Mulimu wa ziba. Mi kiñi ha ba sa ni fi mulatu ka zona, kanti, haiba Nina ni mulatu?” Se nili, “Babile ni myaha ye ketalizoho ya kulika kueza cwalo, kono hakuna se ne ba fumani u zona.” Kacwalo se Nili, “Batili, Na hana. Hanina fela kulifa konji haiba ku pakilwe kuli Ni na ni sikoloti.”

10 Mi cwale muyemeli wa kuta a ni shimba ni kuambola ku na, mi ali, “Cwale, lwakona kulika taba yani. Muuso uka i talima.” Mi ali, “Ha ba ka eza, taba fela yebakona kufumana ye ku

lwanisa, neli kuli wena . . .” Seo Na, seo, mo ne Ni ezelize. Ne ni si ka ba fela . . .

<sup>11</sup> Hakuna ze ni ziba ka za kubuluka libuka, kacwalo Ne ni li ezize fela mo ne Ni hupulela kuli kona ka ku sepahala. Mi ne—ne li si ka beiwa mwa panga ka libizo la ka. Kamita ne ba a buluka mwa panga ka libizo la mukopano wa keleke ni zeñwi cwalo, mwabona, kacwalo ne kusina taba yene Ni ka eza ka zona. Mi Na . . .

<sup>12</sup> Ki hali, “Kihande, ba itukiselize kuitoboha zona, ka ma dollar aeza fifitini zausande, ni tifo ya mulatu olikana teni sauzande ma dollar cwalo.” Mi masheleñi a muyemeli wa milao neli fifitini sauzande. Seo sa ni tisa fa fote-sauzande. Mi kacwalo he ba bata ze ketalizoho fela, Na sepa ki nako cwale. Kacwalo se Ni ya . . .

<sup>13</sup> Se nili, “Ki kai ko Ni kona kuzwisa ma dollar aeza likiti ze mashumi amane?” Se nili, “Mwa ziba, mali aka mwa panga mo, ne kuna ni fela handeleti dollar cwalo, kamba mwendi mwatasi.” Se nili, “Ki kai ko Ni ka zwisa ma dollar aeza fote-sauzande bukana?” Mi se Nili, “Hanina sa kuswalela mwateni. Hanina fela zona. Ku felile.”

<sup>14</sup> Mi ki hali, “Bo. Branham,” ki hali, “ki se fa mo si inezi. Haiba lu lu ka talima taba,” ki hali, “hakuna ku kakanya kono lu ka iwina taba ye.” Ki hali, “Kono ki ye taba yateni. Lwakona ku iwina, kakuli ki ze ze Ni ka eza. Ba ka ikungela kaufela zeli za hao kakuli u nyatezi libizo la hao fateni. Mi ba ka bulela kuli ki za hao, ni ha ne li beilwe mwa panga ka kuitusisa libizo la mukopano, keleke, sikundi sa Branham, mi ni keleke.”

<sup>15</sup> Mi kutokwa neba nako iliñwi, yene ba fumani neba centi iliñwi iliñwi yene Ni itusisize ku za ka. Yeo kona niti. Mulimu wa ziba. Kuna ni baana baba inzi ona mo cwale, bene baliteni ni na nako yani. Ne kusina neba centi iliñwi yene Ni kile na itusisa ku za ka. Kaufela ne li za Mubuso wa Mulimu, kai ni kai, ceki ni ceki, lika zeñwi kaufela.

<sup>16</sup> Kono, mwabona seo, kono zeo halina taba. Ne li—lukela ku ba za ka, pili, mi ni za keleke, ki za mukopano. Mi bana ni mukwa wa kueza ka ona, mwa ziba, mufuta kaufela wa ku picukanga mo ba kona kuezeza. Kacwalo he se Nili, “Kihande, Ha—Ha nina fela kueza cwalo.”

<sup>17</sup> Mi ki hali, “Kihande, haiba lu wina taba ye, kakuli, Nika—Nika li bulela kuli ki ‘limpo zaka.’ Mwabona? Ni ka libulela, sina ba muuso, ‘limpo zaka.’” Mi ali, “Konakuli, ha Ni ka eza cwalo, mwahala ma dollar aeza likiti ze lishumi kaufela aka sinyeha. Mi cwale u ka kena ku zona hape, mi ba ka kubuluka ka myaha ye ketalizoho yeñwi, kutatuba hande kaufela zona.” Mwabona? Ha u ñola ceke, ina ni kufita mwa ndu ya kutatubiwa. Ba ka i talimisisa sinca, ku i fotola hape. Kakuli, Ne ni na mi ma ceke

kaufela, nina, ana fitile hande. Kacwalo se bali, “Foo kona fo ba ka ku swalela, kukutela fateni hape.”

<sup>18</sup> Mi ki hali, “Nto yeñwi, Bo. Branham, haiba wena, ukona kubizwa kwa muuso, sina cwalo, ku yo zekiswa, hakuna taba ka so eza kaufela, mwa meto a sicaba, ‘U kuluku.’ Mwabona? Kono kona fela ona cwalo.”

<sup>19</sup> Mutalime mukutazi yomunyinyani yo wa Baptist fa kwa Mississippi, mutangana nyana yani. Musali na bulezi kuli natile ku to mu lwaha. Mi muuna yani atisa bupaki kuzwa mwa naha ni kai kaufela, mane na si yo neba mwa muleneñi, ka mazazi a sapili, zazi lani, kamba zazi le litatama, kuli mane muatuli na bata ku fetuha ni ni kuli atame musali ka mulatu wani. Ki hali, “A zamaye.”

<sup>20</sup> Mi cwale sani hane si beilwe fa *Mazimumwangala* kuli itatubiwe, mwahala naha kaufela, mwa ziba sene si ezahalile? Sebente faifi pesenti ya sicaba sa ma American bali, “Ko kuna ni musu, kuna ni mulilo.” Mi yena mutu yani, ka kuba fela yasina mulatu ka mo ne Ni ka bela, kamba mutu usili fela, na ka nyanda ka zona mwa mazazi a hae a siyezi, ha nasina sa kueza ni hanyinyani.

<sup>21</sup> Ne ni utwile bumaswe hahulu, fa nako nyana, ka kunahana kuli Ni beile bupilo bwaka mwa Mubuso wa Mulimu, ka kulika kueza, mwabona batu balifa mitelo ni kueza zeñwi, ni kueza ze lukile, ni kueza kuli makuluku ba be baana baba sephala; mi ne ni bonahala inge kuli Ni kuluku, na kasibili. Na hupula kuli, “Ki sikamañi se Ni ezize kanti?”

<sup>22</sup> Mi cwale za taha kuna, mi Na talima mwa Biblele. Mutu kaufela mwa Biblele, kusina kuzusa alimuñwi wa bona, yakile aba ni ofisi ya moya, haiba Satani na sakoni ku mu swala ka mayemo a bupilo kamba sesiñwi, muuso no ba swala. Mukute kwa mulaho kai kaufela ko mubata, kukalela kafoo: Mushe, Daniele, bana ba Baheberu, Joani Mukolobezi. Jesu Kreste na shwile ka mubusisi, koto yetuna. Paulusi, Pitrosi, Jakobo Yomutuna, Jakobo Yomunyinyani, mañi ni mañi wa bona na shwezi mwatasa mibuso.

<sup>23</sup> Kakuli, ki kuli, muuso ufi kaufela, kona sipula—sipula sa Satani. Jesu na bulezi cwalo. Biblele ya bulela. Mwabona? Muuso ufi kaufela u zamaiswa ki diabulosi. Kuna ni mubuso o taha o ka zamaiswa ki Kreste, kono zeo li mwa Mileniamu. Kono wo, yona mibuso ye cwale, hakuna taba kamba lu nahana cwani kuli ki yende, ibo, kwa mulaho wayona, i—i hatelelwa ki Satani. “Mibuso ye,” na ize kuli, “ki yaka. Ni eza ku yona mo Ni latela kaufela. Ni ka ifa ku Wena, haiba U ka ni kubamela.”

<sup>24</sup> Jesu naize, “Zwa ku na, Satani. ‘U kubamele fela Mulena, ni u sebeleze Yena fela.”

<sup>25</sup> Mi cwale se Ni zwa. Musala ka wa ni teezeza. Na zwelapili cwalo, Na li, “Batili, sha. Na, haiba Ni kolotile, Ni ka lifa. Ha ni

na sikoloti, mi Hanina fela kulifa. Ku felile.” Se nili, “Kana Ni kona cwani ku lifa, nihakuli cwalo?”

26 Kacwalo, Na ya kwa ndu. Na li, “Meda, tapisa banana kwa meto. Ba lukiseze liapalo. Na funduka.” Se nili, “Mane habana nahaiba . . . Lika kaufela, li futukile.”

27 Se nili, “Ki sikamañi se Ni ezize? Uni bulelele.” Se nili, “Ibo, na, ni ma dollar aeza likiti ze mashumi amane? Whew! Ha u zibi kuli seo si talusa sikamañi ku na.”

    Mi ki ha taha, kakuba mufumahali wa mwanana, bali . . .

    Se nili, “Na funduka.”

28 Ki hali, “U nahana kuli zeo likona kuba hande? Ne ni si ka lapelela fateni?”

29 Na hupula kuli, “Kihande, mwendi kihande Ni lapele hape.” Na kuta mwahali. Ne ku bonahala sina mwa Na ni bulelezi, ki Liñolo.

30 Kamita, lu lukela ku tokomela Mañolo, sa na ezize Mulimu ka sona, mwa bona.

31 Mi zazi leliñwi, ne li buzizwe Yena, mwa ziba, kulika ku—kulika ku Mu tameleza kwa muuso. Se bali, “Kana ki swanelo kuli kutamulula Majuda kuliba fe Sezare mitelo?”

    Ki hali, “Muna ni sheleñi?” Ali, “Libizo le li ñozwi fa ki lamañi?”

    Bali, “Sezare.”

32 Ali, “Kona kuli mufe Sesare ze li za Sezare. Ni Mulimu ze li za Mulimu.”

33 Na hupula ka zeo. Na apula Bibe le ni ku ibala. Na hupula kuli, “Luli, Mulena, yeo ki niti. Kono se ha ki sa Sizare. Ye neli ya Hao. Ne si za Sizare. Kambe ki ya ka, Ne ni ka lifa mitelo yeñata kamba nto yeñwi, kihande, zeo ne li ka shutana, kuli neli za Sizare. Kono, se, ye ki wa Hao. Mwabona? Mi ne—ne si ya Sizare, ka kukala.”

34 Mwa ziba, Yena kamita una ni kalabo mwa Linzwi. Na bala fela kuya fapata nyana, mi ki Hali, “Uli, Simoni, kana hauna kashuto mwa pokoto ya hao?” Mwabona? “Kamita wa lwalanga kashuto ni teku. Mi Ni beile fela masheleñi nyana kakusasana cwana, kwa panga ya kuyamba kwani kwa—kwani kwa nuka, mwa ziba.” Ki hali . . . “Ni beile masheleñi, mi mubeleki wa panga uka fa za nani luli. Zamaya fela kwani u yo nepela kashuto mwa nuka. Mi ha u ka zwa panga, kwalula mulomo wa yona, mwa bona, mi ika—ika kufa koini. Lusike lwa ba filikanya. U sike wa ba filikanya. Mwabona? Zamaya u life, Simoni. Zeo ikaba sa Ka ni wena.”

35 Na hupula kuli, “Kiniti, Mulimu. Una ni lipanga za litapi ni lika zeñwi kaufela, mwahala naha kaufela. Hani zibi mo li ka ezahalela.”

<sup>36</sup> Kono lwa ya kwani. Nina ni mizwale ona mwa keleke mo bene ba yemi fa pampili ya ka, mi se Ni ñola kañolo nyana, ni kuamuhela ma dollar akuma fa fote sauzande, mi se ni yo lifa kaufela.

<sup>37</sup> Na kuta kwa hae. Ne ni bata kuziba mo ne Ni ñolezi ceke yani, haiba ne ba ka ni kutela hape. Se nili, “Kwa ki kubulela kuli Ni lukuluhile kwa mitelo kaufela. Kihande, kihande ba ñole cwalo, kakuli ba kaba mwa butata kuzwa foo.” Ne ni tundamezi ku ba lizeza, ba kwa panga, kubona haiba ba ka eza cwalo.

Mi, mafelelezo, Bob a ni bulelela, kuli, “Billy, ba ezize cwalo.”

<sup>38</sup> Na kena mwahali mi na kambeka lizoho ku musala ka, se Nili, “Mulatiwa, Ni lukuluhile.” Ha ki maikuto ni ao, kuba ya lukuluhile!

<sup>39</sup> Mi kacwalo Na kona kulifa cwale, ba ni nolofalezi zona. Na kona kulifa ka fo sauzande dollars ka mwaha ni mwaha. Cwale, Hanikoni ku lofa neba hanyinyani, balikani. Ni lukela kuya ni kale kusebeza. Kacwalo Na—Na . . . Ne si ni tandile lilimo ze lishumi inge ni lifa. Mi haiba—haiba Jesu ha tahi. Mi cwale fo, haiba A taha, likoloti kaufela li ka be lifelile ka nako yeo kanti. Mwabona? Kacwalo, he, kacwalo Ni—Ni sepa kuli mina kaufela . . . Litapelo za mina . . . Mi, busihu boo, Ni ka zwelapili ni nto yeñwi yenyinyani fela ku seo. Kono litapelo za mina kona ze ni tusize. Ni itumezi, hahulu luli. Mulimu ami fuyole. Hakuna taba kamba luka fita kai, Hanina kulibala zeo.

<sup>40</sup> Busihu, haiba Mulena alata, Ni tabela kubulela zeñwi za litaba za niti ze Ni ziba. Mi mubone kuli mwaba teni mutahe. Cwale, muhupule: *Muñaka, Ki Nako Mañi?*

<sup>41</sup> Cwale, lu ka ba ni . . . Na lumela, bana ni mukoloko otezi wa ba . . . sunda ye. Mi la Mubulo busihu ki . . . Lisebelezo, busihu boo, kacenu ni kacenu busihu, ni la Mubulo. La mubulo busihu ki sebelezo ya kutona. Mi—mi kipeto seo si mifa la Bubeli, Lizazi Lelince mwa Silimo; haiba muzwa kwande a tolopo, mwakona kukuta kwa mahae.

<sup>42</sup> Mi lukaba ni bakutazi babande kwanu cwale mwa mukopano wani. Luna, ni—ni sikwata sesinde sa bakutazi, mi mañi ni mañi uka fiwa kubulela ka kucincana cwalo, mane kufita mwahala busihu. Mi fokuñwi ba canga mulalelo, haiba za zamaelela. Ha ni zibi haiba ba ka eza cwalo nako ye, kamba nee. Ona fa habasweli kutaza lilata, ni kuhuwaka, ni kukunupa, ni kunwa, ni kuzwelapili, luce mulalelo. Amen. Lukale Mwaha o Munca hande, ni mulalelo. Cwale, mina kaufela mu memilwe. Mi Ni sepa kuli, mina, Mulimu wa lihalimu uka mifa kolo ya kuina haiba mwakona.

<sup>43</sup> Cwale, lusika atumela kale Linzwi, Ni bata kubulela cwana, hape, kuli Na itumela kwa keleke ye, mamembala ba yona, bakeñisa liapalo zende ze mu ni lekezi yona suti. Ni itumezi,

hahulu luli. Zeo ki zetabisa hahulu kuna. Makadi a mina kaufela ni lika zeñwi mwahala—mwahala mwahala—nako ya Kilisimasi, ni limpo ze mu lumezi kwa lubasi, mi, oh, Na, neli zeñata luli kuna. Mi ki lika nyana ze sa koni kuswala pilu yaka, hakuna se ne si ka eza cwalo, ka kuziba kuli lizwelela ku mina. Mi kacwalo babañwi ba bona neba ni lumezi limpo za bona za Kilisimasi mwa masheleñi.

44 Mi babañwi ba bona ba luma ze cwalo. Muzwale yomuñwi u ni lumezi kabuka ka mwa pokoto, mi na ka ezize ni libizo laka fateni. Ki kapini nyana kaka belela cwalo; kana ni tapelo ya Mulena fateni. Mi, oh, lika zecwalo, zani fela, lwa itumela hakalo. Mufumahali ni Na, ni bana babata ku mi bulelela kuli, “Lu itumezi, hahulu.” Ki nto yenyinyani hahulu. Kono Ni ka bulelela cwana, le kona linzwi lelituna hahulu le Ni nahana kuli mutu ufi kaufela wakona kubulelela la kuli, “Mulimu aku fuyole.” Hakuna se si kona kuba butuna kufita foo.

45 Cwale, ni kwa mizwale ba kwanu kwa keleke, ba ba ni lekezi tobolo yani, Ni—Ni tinile suti yaka, kono Ne—Ne nisa koni kutaha ni tobolo kwa keleke. Kono neli . . . Ne ba ka ni fumanela mulatu foo, nji cwani? Kacwalo Na—Na—Na itumela luli ku mina, mizwale yaka. Mi ne Ni ka bala mabizo a bona fa nako nyana . . . Kono alimuñwi wa mizwale na yemi maabani, ali, “Oh, usike—usike wa—usike wa itumela kuna, Muzwale Branham. Ne li ka zwisa fela tabo kaufela ku zona.” Mwabona? Kacwalo Ni hupuzi kuli mwendi babañwi babona ba ka nahana ona cwalo. Kono Nina ni libizo la hao. Ba li taipile. Ni ka na ni hupulanga kamita. Mi Mulena ami fuyole hahulu.

46 Mi mwa ziba mo Ni pumulelanga, ki kukena mwani mwa musiyo wa kubalela ni kuina, ni kupila sinca hape. Ha Ni katezi hahulu, Ha ni sa koni kuzwelapili, kipeto ni nahana za musipili omuñwi wa kuzuma o Ni kile naya kokuñwi, kamba kokuñwi ko ne ni ilo yamba. Na itumela ka seo. Mulimu ami fuyole.

47 Cwale, ha lu inamiseñi litho za luna fa nako nyana fela, halunze lu atumela Linzwi. Na sepa kuna ni likupo mo kakusasana cwana, ki zeñata fela kuli bala cwale. Kacwalo ha Ni zibi, halunze lu inamisize litho za luna, kupo ya mina ye ipitezi, haiba mukona fela ku li beya mwa pilu ya mina, ni kunanula fela mazoho a mina, mubulele kuli, “Mulimu, Wa ziba se Ni nahana cwale.”

48 Mulena Jesu, Wa bona lizoho kaufela. Mi U ziba se sili kwa mulaho kwani. Mwatasi a lizoho lani kuna ni kunutu. Mi lwa taha cwale, ka likute, lu taha kwa Lubona lwa Mulimu yapila, ona mubala omusweu tuna wani o yambalakani sibaka sa nako, foo Jehova Mulimu ainzi Foo, ni Mali a Krete ainzi fa aletare. Mi lu bulelela ka kusila Mali ani, ka Yena yana ize, “Mukupe Ndate sika kaufela ka Libizo la Ka, si ka fiwa.” Kikuli ha U utwi,

Mulimu, kakusasana cwana, ni ku alaba likupo za bona? Ni beya tapelo yaka hamoho ni ya bona, kacenu, kuli U li alabe.

<sup>49</sup> Fa kuna ni litaulo ze beilwe teñi, Mulena, za bakuli ni baba imezwi. Mi lu lutiwa mwa Bibehe, kuli, “Ne ba ngile litaulo ni masila a Mulumiwa Paulusi, mi za beiwa fa bakuli, mi mioya ye masila ya zwa ku bona, mane ni matuku a zwa.” Mi, Ndate, sina ha lu zibile fa nako yetelele, mi lwa ziba kaniti kuli ha ki luna bo Mulumiwa Paulusi. Kono, kasamulaho wa zeo kaufela, lu ikutwa kuli ne si Mulumiwa Paulusi. Neli yena Kreste yanali ku yena. Mi U “ya swana maabani, kacenu, ni kuyakuile,” kuya ka Mañolo. Cwale, sicaba se, Mulena, si lumela kuli haiba lu kupa Mulimu, mi ba nge litaulo ze ni ku li beya fa bakuli ba zona, kuli ba foliswe. Ni lapela kuli kube cwalo, Mulena, foo litaulo ze ha li ka beiwa fa bakuli.

<sup>50</sup> Mi sina ha ku bulezwi, nako yeñwi, Isilaele kukalela mwa sibaka sa musebezi, kuya kwa naha ya sepiso, mi Liwate Lelifubelu la ba tahela, mwa sibaka sa musebezi. Kono Mulimu atalima fafasi ka Siita sa Mulilo sani, ni meto a halifile, mi liwate lani la saba. Mi la kuzisa mandinda alona, mezi a lona. Mi Isilaele ahata fa mubu o omile, kuya kwa naha ya sepiso.

<sup>51</sup> Cwale, Mulena, kacenu, talima kufitela mwa Mali a Jesu. Mi U bona kezo ya tumelo ye lusweli kueza mo kakusasana cwana. Mi cwale Satani a sabe ni kusabela kwahule. Mi cwale mañi ni mañi wa bazamai baa baba liteni, mi yeñwi ni yeñwi ya litaulo ze lika beiwa ku bona, mi cwale. . . nzila i kwaluhe, mi matuku a sabele kwahule, mi ha ba zamaye balibe kwa naha ya sepiso, banze ba etelwa ka Moya o Kenile, ona Siita sa Mulilo. Lumeleza cwalo, Mulena.

<sup>52</sup> Cwale, fuyola lisebezezo, manzwi, taba, tuto, palo. Mi cwale Moya o Kenile unge Linzwi, kakusasana cwana, ni ku Lialula hande ku mañi ni mañi wa luna, Mulena, halunze luya bukaufi ni taba yeñwi yetuna ye lu sa zibi sesiñwi. Lipilu za luna li zamaiswa ka sabo, Mulena. Mi lu lapela cwale, halunze lu atumela ku Wena ka likute ni Linzwi la Hao, kuli U lu tolokele taluso ya yona. Kakuli lu kupa ka Libizo la Jesu. Amen.

Cwale, busihu kacenu, musike mwa libala . . . *Nako, Ki Nako Mañi Sha?*

<sup>53</sup> Mi cwale, kakusasana cwana, Ni lakaza ku apula, ni mina mu na ni Libibele za mina. Kamba ku li ñola, haiba mutabela kueza cwalo, mwa Mañolo, mo lu bata kubulela, fa nako nyana, ye fumanaha mwa Buka ya Likezo. Lwa kona kubala libaka zepeli kamba zetalu. Likezo 26:15, pili. Likezo, kauhanyo ya 25 ni timana ya 15, ka kukala.

<sup>54</sup> Mi lubata kubala Likezo 23:11. Mi mwakona kuekeza ye, haiba mutabela kueza cwalo, Hanina kuba ni nako ya kubala fateni, ki Mafilipi 1:20. Kaufela ki litaba zeswana, manzwi a swana.



55 Cwale, mwa Buka ya Likezo, 26:15, mo i bala sina cwana:

*Mi se Nili, ki Wena mañi, Mulena? Mi yena ali, Kina Jesu ye u nyandisa.*

*. . . kono zuha, u yeme ka mahutu: kakuli Ni itahisize ku wena ka mulelo woo, kuli ni kubeye mutanga ni paki ya litaba zo boni, ni ya ze Ni ka i ponahalisa ku wena ka zona;*

*Ni ka ku lamulela kwa sicaba se, ni kwa Macaba, . . . a Ni ku lumela kuona cwale,*

*Kuli utonise meto a bona bazwe mwa lififi bakene mwa liseli, bazwe ni mwa mata a Satani mi ba sikuluhele ku Mulimu, kuli bafiwe swalelo ya libi za bona, ni sanda hamoho ni ba ba kenile ka ku lumela ku na.*

*Kuzwa fo shangwe, O . . . Agripa, ha ni si ka hana ku utwa pono yeo ya lihalimu:*

*Kono na lemusa pili ba ba mwa Damaseka, ni ba ba kwa Jerusalema, mane ni kwa libaka kaufela za Judea, mi ki . . . ha ni lemusa nibona Bahedeni, kuli batokwa kubaka ni ku sikuluhela ku Mulimu, banze baeza misebezi yelukela ba ba bakile.*

56 Mwa Likezo 23, ni timana ya 11 hape:

*Mi busihu bo Mulena a i ponahalisa ku yena, mi ali, U itiise kihona, Paulusi: kakuli . . . sina ha u ni pakile mwa Jerusalema, u na ni ku yo ni paka cwalo ni mwa Roma.*

57 Mi Mulimu a ekeze limbuyoti za Hae ze kenile kwa palo ye, Linzwi leli kenile le luna ni fapila luna.

58 Cwale, ne Ni utwa mutu ha bulela, kamba kuambola, ha ki kale hahulu, mi na itusisize linzwi la kuli: *Mayendameno*. Mi Na hupula kuli, “Leo ki linzwi lelinde hahulu.” Na li utwanga libulelwa linako zeñata, “Mayendameno.” Zeo kikuli . . .

59 Na talima mwa buka ya litaluso za manzwi, a Webster. Kuya ka Webster, ki kuli “Kupetahala kulona luli; halina fa felela mata; ka buino bwayona halina bupalelwi.” Mi haili *maungulo* ki “Yona amen. Ku felile.” Ki Mayendameno, kona cwalo. Ki “Mata asakoni kufelisa,” linzwi leo *mayendameno*. Ki—ki, “Kupetahala mwahala lona. Kona mafelelezo luli ateni. Ao kona mafelelezo.”

Na hupula kuli, “Yani ki nto ye kanya. Lani ki linzwi lelinde.”

60 Mi cwale, linzwi ki muhupulo o bulezwi. Pili, ilukela kuba muhupulo, mi kipeto iba linzwi. Kakuli, ha u buleli manzwi a hao kusina kunahana.

61 Ha lu bulela ka malimi, haluna muhupulo. Ki Mulimu ya sweli mihupulo. Ki muhupulo wa Mulimu fa milomo yaluna. Ha lu nahani kamba kuziba zo bulela ha u bulela ka malimi, haiba ki kubulela ka ku susumezwa. Ha u toloka, ha u zibi zo bulela. U li

bulela fela. Ku felile. Mwabona? Yani ki Mulimu. Ni kupolofita, ha u itusisi minahano ya hao fela. Ki Mulimu, kakuli u bulela lika zo sa nahani ka zona mane. Mwabona?

<sup>62</sup> Kono linzwi la kuli *mayendameno* ki “mayemo a maugulo.” Mi, kabakaleo, Ni sepa kuli mutu kaufela ulukela kuba ni mutomo. Mi sika kaufela se si kile sa ipumanelwa, kubile mayendameno mwa mulaho wa sona. Hakuna taba kamba neli sikamañi, neina ni mayendameno mwa mulaho wa yona. Mi mutu kaufela, kuli akone kuba ni sika sesiñwi, una ni kuba ni mayendameno pili. Mi wani kona moya wa mafelelezo o kutezi, ku *se, sani*, kwa mulaho ka *sesiñwi*, kufitela mutaha fa mayendameno a cwalo, kamba mayendameno. Ka seo muli. . .Muna ni se mutamile ku sona, ka manzwi amañwi. Ki mayendameno a tiile, kwa sika kaufela se si lukela kufumanwa. Ki sibaka sesiñwi. Ikona kufelelela mwa libaka zeshutana kufitela itaha fa sa mayemo a cwalo ao, kono kuna ni amen kwa lika kaufela. Ku lukela kuba nto yecwalo. Ha ukoni kuzwelapili mwa bupilo kusina kuba ni yeñwi.

<sup>63</sup> Wena, ha u nyala kamba kunyalwa, li lukela kufelela mwa munahano wa hao, nto yeñwi, kufitela u fita fa mayemo ao. Mi i lukela kuba lilato ku musala hao, kamba muuna hao. Kihande, mwendi ha ki yomunde sina musala Joani; kamba yena, kihande, ha ki—ha ki *se, sani*. Kono kuna ni sesiñwi ka yena, kuli, wena, sa ku tabisa. U—u—u li, “Hakulata hakoni kuba yomunde sina yomuñwi,” kamba, “Hakulata muuna wateni hakoni kuba yomunde sina yomuñwi.” Kono ku lukela kuba ni mayendameno foo, kuli mutu yani wa shutana, mi fani kona fo mu swalelezi. Haiba nji seo ha si yo mwatani, kihande usike mwa nyala. Ona sitoli seo! Ona mayendameno ani!

<sup>64</sup> Lwakona ku nahana babañata bene ba na ni mayendameno, mwa Bibe. Oh, mo lukona kungela lika, kushetumuka hande mwa Bibe, ne lu kaba fela mo lisunda zepeli kuzwa cwale; mane kutokwa neba kuswala fahalimu, haiba lukona ku nahana za mayendameno mwa Bibe. Ka mutala, mutuhele fela ni bize alimuñwi kamba ba babeli, ni li kusufaze fela.

<sup>65</sup> Mutalime ku Jobo. Cwale, nana ni mayendameno. Lika kaufela ne li fosahalile ku muuna yani, neli fela mutu ya lukile. Cwale, ha lu lukeli kubulela kuli na si ya lukile, kakuli Mulimu na bulezi kuli nali cwalo. Nekusina ni yomukana mwa lifasi sina Jobo. Nali ya petehile, mwa meto a Mulimu. Mi na zibile cwalo, kakuli nana ni mayendameno. Nana ni mayendameno, fani lika kaufela hane libonahala kushutana.

<sup>66</sup> Butuku bwa mutahela. Balikani ba hae hakulata ne ba bulezi kuli, “Cwale, ki fo he cwale, Jobo. Seo si bonisa kuli wa eza sibi. U fosize.” Mi cwale ma bishopu ba taha. Ne ba bizwa kuli baombaombi ba Jobo. Mi kufita kuli ba mu ombaombe, hakuna

se ne ba bona kwanda sibi mwa bupilo bwa hae, kakuli Mulimu na mu natile ka nzila ya Na boni kulikana.

67 Mi bana ba hae ne ba bulailwe. Haili—haili libyana za hae ne li cisizwe. Lika za—za hae kaufela za ya ka isinyehela. Mi neba bupilo bwa hae tota bwa ba mwa sinyeho, aina fa libunda la mufuse, a tasezwa ku zwa kwa mushukwe wa toho ya hae kuya kwa lingandi za mautu a hae, ka limbongola. Mane ni yena mulatiwa, lizwabande la fa mbando ya hae, mahe bana bani, ali, “U swanela ku kuta Mulimu kuli u shwele fela kihona.” Kono mwa lika zani kaufela, Jobo nana ni mayendameno.

68 Oh, mwa nako ya matuku, kambe neluka swalisana fela ni mayendameno ani!

69 Jobo na ziba kuli na ezize musebezi wa Jehova. Mi nana ni tumelo ku sa na ezize, kakuli Jehova na si tokwa ona cwalo. Lwakona fela kueza cwalo. Jehova na tokwa sitabelo sa kucisa ka sibi sa hae. Mi Jobo, isiñi fela sa hae, kono ni bana ba hae, ni kutahisa sitabelo sa kucisa, mi kona fela za na tokwa Mulimu.

“Oh,” mwakona kubulela kuli, “Ni lakaza kuli kambe kona fela za Na ka bata kacenu.”

70 Ki ze mwatasi kufita zeo. Ki tumelo fela mwa Linzwi la Hae! Mi wena, haiba ueza Linzwi la Hae kuba mayendameno a hao, wa kona. Sepiso ya Bumulumu kaufela mwa Bibebe, wakona kutama moyo wa hao ku yona. Hakuna taba kamba mandinda aku kasha cwani, u sa tamilwe; mayendameno a hao.

71 Mi a swalelela ku yona. mi cwale baombaombi ba hae ha ne babulela kuli “U ezize sibi,” na ziba kuli na si kaeza sibi. Na li ya lukile, kakuli na ezize tato ya Jehova. Mi cwale za hae kaufela . . .

72 Muuna yani akena mwahali, ali, “Bana ba hao ba shwile.” Yomuñwi a taha, ali, “Likamele za hao kaufela li cile mulilo. Kakuli ne ku wile mulilo kwa lihalimu.”

73 Mutalime kañi yateni yene ba bile ni yona bahanyezi ba hae. “Mwa bona? Mulilo no wile kuzwa kwa lihalimu. Cwale, Jobo, zeo za ipaka.” Zeo hakuna ze libonisa. “Cwale, Na si ke a hata nata ba hao, Jobo; wena u mutu ya lukile.”

74 “Kono,” Jobo ali, “Ni ziba kuli Ni ezize ze lukile.” Na sa swalelezi. Nana ni sa na kona kuitinga kusona. Kona cwalo. Na si amuhezi. Na ezize ona cwalo sa na mu bulelezi Mulimu kueza, mi na sephala luli. Ku lukile.

75 Mi ha to fita fa sibaka, mayendameno ani ana swelwi cwalo, mi kwa nalulelule akala ku utwa kuswaleha. Zani ne li ezahala kakulata, inza cikaka mwa na latela, kono za kala kutameha. Mi Moya wa taha ku yena. Mi a yema, ali mupolofita, mi ki hali, “Na ziba kuli Muliululi waka wa pila.” Amen. Mwabona? Na kumalezi hande kwa mayendameno a hae. Na tile mwa swalisano. Na ziba kuli na ezize ze lukile, mi zazi leliñwi nana

ni ku hoha kwateni. “Na ziba kuli Muliululi waka wa pila, mi ka lizazi la mafelelezo, U ka yema mwa lifasi. Nihaiha likokwani za mubili li ka sinya mubili woo, kono ona mwa mubili waka wo Ni ka bona Mulimu.” Na zibile ka nako yani. Mi cwale mayendameno a hae atiya hande.

<sup>76</sup> Abrahama, mayendameno, ataha kuzwa kwa Babilona, kuzwa kwa tawala, ni kutaha kwa Shinari, mi kwande kwani kwa na yambaela ni ndatahe, mi mwendi nali njimi fela. Kono zazi leliñwi, kwahule koo mwa mushitu kokuñwi, mwendi nasweli kuyanga mimbulukushu, kamba—kamba kuya kwa kubulaya folofolo ya hae ya lico; mi neku leliñwi kwa mulaho kwani, Mulimu a ambola ku yena, ana ni myaha ye sebente-faifi ya kupepwa. Mi nali . . . Yena ni musala hae, Sarah, yena ka kuba wa lilimo ze mashumi a silezi ka ze ketalizoho, na sina mwana—mwana. Ne ba sina bana ni yomukana. Mi Mulimu amu bulelela kuli, “U kaba ni mwana ka Sarah. Kono, fa kukona kueza se, una ni ku kauhana ili wena utute.”

<sup>77</sup> Lisepiso za Mulimu kamita lina ni mulao kuzona. Wa swanela, mane. Hakuna taba una ni mutomo o cwani ni sepiso, li na ni kuba ni mulao, kamita. Mo lukona kuyemela fa ni kutalimisisa mwa Mañolo ani, kukuta kutela mwateni, ka liholo, mwabona, kuli buino kona bo bu talusa sika. Wakona kuba wa milao fela mo batela, kono li mwatasa buino ka sepiso, kulemuhiwa, ni zeñwi cwalo. Mulemuhe.

<sup>78</sup> Cwale, “Abrahama, na lumela ku Mulimu, mi abalelwa kuli ki kuluka.” Cwale, haki—haki nto kwa kusabisa mo ikona kubela ku kopana ni—ni lifasi le li cuukile, muuna wa myaha ye sebente-faifi ya kupepwa, ni musali wa ye sikisite-faifi, mi ne se ba pilile hamoho kuzwa kwa bwanana bwa linyalo la bona, kakuli nali kezela hae neku leliñwi, mi cwale na ka ba ni mbututu ka yena. Kono nana ni mayendameno. Nekusina sene si ka mu shenyisa.

<sup>79</sup> Mi cwale, kweli ya pili, ne ku si ka ezahala, mayendameno a hae na swalelezi, kakuli na ziba kuli na ambozi ni Mulimu. Kweli ya bubeli, mwaha wa bubeli, mwaha wa bulishumi, mi fa myaha ye twenti-faifi kasumulaho, ha na li wa ye mwanda, mi Sarah nana ni ye nainte, mayendameno a hae na sa kumalezi.

<sup>80</sup> Mi Bibelee iize, taba ya hae ha ne i ñozwi, i bulezi kuli, “Abrahama na si ka kakanya fa sepiso ya Mulimu, ka ku sa lumela, kono a tiya, inza fa tumbo ku Mulimu.”

<sup>81</sup> Kiñi? Kana mukile mwa nahana fateni libaka? Nali yena mayendameno, luli. Mi taba fela yana na ni kueza neli ku kauhana kuzwa kwa sicaba sa hae. Mi Mulimu na si ka mu fuyola kufitela a eza cwalo. Mi anga ndatahe. Ndatahe a timela. Anga Lota. Mi cwale, kasumulaho wa Lota ku kauhana ni Abrahama, mi Mulimu ataha ku yena, ali, “Cwale zamaya mwa naha.” Mwabona?

82 Ku utwela, sepiso, mwatasa buino, kamita izamaelela ni Mulimu ni Linzwi la Hae. Cwale mutalime fa . . .

83 Halungeni Mushe. Mushe, yena—yena mutanga yana matile, yo Mulimu na mu hulisize ni ku mu luta mwa muleneñi wa Faro. Mi—mi Mushe aya ni lituto za hae za bulapeli, mi neli muuna wa pili ya na bulaile. Mi, kauhano yapili ya taha, Mi Mushe a saba kubata kushwa.

84 Kiñi? Nasina mayendameno. Nana ni fela bupaki bwa—bwa mahe ka kupepwa kwa hae. Nali mwana wa muenyi. Nana ni linzwi la mahe ka zona. Nana ni matapa mwendi ana beile Mulimu mwa pampili kokuñwi, ana ñozwi, o ne ba lwezi ha ba taha, kuli Mulimu na ka potela bana ba Hae. Na ziba kuli yani neli yona nako.

Sina mo lu ezeza cwale, lu ziba kuli sesiñwi si libelezi kuezahala.

85 Cwale, Mushe na ziba kuli yani neli nako cwale, mi na ziba kuli na ketezwi zona, kono nasina mayendameno. Mwabona?

86 Mi zazi leliñwi, kwa mulaho wa lihalaupa, ha na latehezwi ki pono, Mulimu abonahala ku yena, mwa sicacani se si tuka mulilo. Mi ki Hali, “Mushe, Ni boni manyando a sicaba sa Ka. Ni utwile sitongo sa bona ni kulila, ka bazamaisi ba batanga bani mo baba kataleza. Mi Ni hupuzi sepiso ya ya Ka. Ni tile ku to ba lamulela. Cwale zamaya kwa Egepita.” Oh, mawi!

87 Ali Mushe, kubilaela, ki hali, “Ha ni zibi kubulela hande. Mawi—mawi mubulelelo waka ha ki omunde. Ha bana ku ni lumela.”

Ki hali, “Ki sikamañi so sweli mwa lizoho la hao?”

Ki hali, “Ki tupa.”

88 Ki hali, “I nepele fafasi.” Ya fetuha noha. Ali, “I nanulele kwa muhata.” Ya fetuha hape kuba kota. Na sweli ku mufa sepiso, ya bupaki.

89 Mulimu ha fa mayendameno, U fa ni bupaki kwa mayendameno ao, kamita.

90 Cwale Mushe, ha nali kulo kwani, mi a nepela fafasi mulamu wa hae fapila bamabibo fa Faro, mi ba mabibo ba taha ku to yumba milamu ya bona fafasi nibona, Mushe na si ka mata ni kubulela kuli, “Oh, kihande, Ne ni fosize. Ah, ki mabibo a bunolo fela, mi mwendi Ne ni fosize.”

91 Kono na ziba. Na ikolwisisa hande kuli na katani Mulimu, mi a yema inza kuzize. Halu buleleñi kuli na ezize fela za na mu bulelezi Mulimu kueza. Kona mwa na ezelize ni Jobo ona cwalo sana mu bulelezi Mulimu kuli aeze. Mushe na latelezi litaelo za Hae. Mi, yema ukuzize mi u bone kanya ya Mulimu. Mushe na tamilwe kwa mayendameno a hae, tumo ya hae, mi ayema

akuzize. Mi ha na ezize cwalo, noha ya hae ya mizeleza linoha zeñwi kaufela. Mwabona? Na tamilwe kwa mayendameno ani.

<sup>92</sup> Mulimu ali, “Ha u ka lamulela bana bani, mu ka Ni lapela hape fa lilundu le.”

<sup>93</sup> Cwale, sila, mwa mikwa kaufela ya kona, uka lika ku ku zwise mwa nzila ya mayendameno ao.

<sup>94</sup> Ona fani hane ba kala fela kuzwa mwa Egepita, ba swaseha mwa mulala wa—wa Liwate Lelifubelu, malundu ainzi mwa maneku kaufela. Ba taha mwa musindi, mi nekuna ni Liwate Lelifubelu. Kusina nzila ya kusaba ka yona mwa malundu, kusina nzila kwa kusabela neku *le*, ni mpi ya Faro ne i taha neku *le*. Ha ki sibaka ni seo fa kuyema!

<sup>95</sup> Mwabona diabulosi mo a mi kenyezanga mwa sibaka mo mu sa zibi sa kueza? Kono muhupule, haiba u tamilwe kwa mayendameno ani, zeo li ka tokomela lika.

<sup>96</sup> Mushe na ziba kuli Mulimu na mu sepisize, kuli, “Mu ka lapela fa lilundu le ha u ka ba lamulela. Mi Ni tile ni tulukile, ka lizoho la hao, ku to ba lamulela ni ku ba beya mwa naha isili.” A yema hande hande ni lona. Mi Mulimu alumu moya wa kwa upa ni ku to kasha mezi, kuzwa kwatasi a liwate, mi ba silela mwabuse bwa naha ye omile. Mayendameno!

<sup>97</sup> Mo lukona kukenela mwa Mañolo: Daniele, mayendameno a hae; Shadireki, Misheki, ni Abedinego, mayendameno abona; Davida, mayendameno a hae; kaufela, mayendameno.

<sup>98</sup> Paulusi nana ni Iliwvi, niyena, Yena ye lubala ka za hae. Nana ni pizo ye libile ku Kreste, mi ani neli ona manyendameno a hae. Kona ha na sa sabi sa na bulela Agripa. Ina yemi fani, mi Agripa nali Mujuda, sina ha lu ziba. Mi kacwalo he ha yemi fapila malena ni lika zeñwi, Mulimu na mu bulelezi kale kuli uka yema fani. Kona kuli, nana ni mayendameno, kacwalo a bulela handende za pono ya Lihalimu. Ali, “Ha ni . . . Ne ni si ka hana za yona. Ne ni . . . Ne ni si ka italima musili. Ne ni si ka ya ka mayemo asili.” Kono a swalelela kuyona, mi a si ka hana kuutwela. A peta zateñi hande, kuya ka swanelo, kakuli Neli mayendameno.

Mi bupilo bo bu yendamezi ku Kreste kaufela, ao kona mayendameno a hao.

<sup>99</sup> Cwale, kuzwa ha mu Mu katana, pata ni pata, mwa musipili wa kuya kwa Damaseka, zeo ne li talusa zetuna hahulu ku Paulusi.

<sup>100</sup> Cwale, muhupule, nali munituti, ka kukala. Nali muuna ya mata mwa Mañolo. Kono na sina mayendameno afi kaufela kwanda ba Sanhedrin bene ba mu yemela, mi ni—mi ni diploma yene zwa ku—ku—ku muluti yomutuna. Nali muuna yomutuna mwa simu ya pizo ya hae. Kono na sweli kulibelela. Fela taba yana bile ni yona, mayendameno a hae neli fela a tiile sina

kopano ya hae mo ne ibezi. Kona mwa na bela ya tiile. Mi na sebeza ka kusepahala ku sani, mi na sweli Bakreste, ni ku ba tama, ni ku ba tiseza butata, mane neba kupobaula Setefani.

<sup>101</sup> Na sepa, kasamulaho mwa bupilo bwa hae, libaka la na yezi kwa Jerusalema: Mi, mupolofita a mu bulelela kuli, “Usike wa ya kwani, Paulusi, ni mawenge ni tolongo li ku libelezi.”

<sup>102</sup> Mi Paulusi ali, “Na ziba cwalo. Kono ha Ni yi fela kwa Jerusalema ka kuba paki. Kono, Ni ya kwani, Ni itukisize ku shwela Jesu Krete.” Kakuli na ziba sa na ezize, mi tato ya hae neli kuswaya bupaki bwa hae ka mali a hae tota, a shwa ali mubulaiwa, kakuli na bulaile alimuñwi wa babulaiwa ba Mulimu.

<sup>103</sup> Mi cwale nali mwa musipili wa hae kuya kwa Damaseka, ni tuto ya hae kaufela. Aina mwatasa muluti yomutuna yani, Gamaliele, ni mwa na lutezwi mwa bulapeli bwa Sijuda kaufela. Mi kanti, ni zeo kaufela, nali ya bunolo nolo, mi nasina mata a kueza lika zeñwi. Mi hañi hañi fela, kwa ba Liseli, mi ni kuluma, mwendi, neli mushika. Mi a natiwa, ni kuwela fafasi.

<sup>104</sup> Mi atalima mwahalimu. Nekuna ni Liseli lene li monyeha, lene li fougelize meto a hae. Mi ha ki taba kwa bunca ni yeo. Hakuna mutu yana boni Liseli, neli fela Saule. Ne li sepiselizwe, neli la niti hahulu ku yena, kufitela Li fougaza meto a hae. Na palelwa kubona. Neli sibofu luli, ka sona Siita sa Mulilo sani inge si tuka fapila hae mwa sifateho. Mi autwa Linzwi lelili, “Saule, Saule, kiñi so Ni nyandiseza?”

Ki hali, “Mulena, Ki Wena mañi?”

<sup>105</sup> Mi ki Hali, “Kina Jesu. Mi kutata kuli u lahake kwa miwayo yee. Nanuha cwale, ni kuya kwa Damaseka, mi kwani yomuñwi u ka lumiwa kuwena.” Mi cwale ha na zuhile fani . . .

<sup>106</sup> Mi nekuna ni alimuñwi, neli mupolofita, mwani mwa munzi, yana boni mwa pono ha na sweli kulapela, mi a taha. Ananiasi ataha, mi ataha ku Saule. A mu beya mazoho, mi a foliswa ka foliso ya Bumulimu. A zuha cwale, a kolobezwa, ili kutapiswa kwa libi za hae, inza biza Libizo la Mulena. Mi a ba ni mayendameno. Na si ka ba yaswana kasamulaho wa fani. A ya handende, kuzwa keleke ye kuya keleke yeñwi, sibaka ni sibaka, kulika kuyaha sa na wisaka.

<sup>107</sup> Kamo naha, kamo lifasi la Bukreste, kakusasana cwana, li tokwa mufuta wa mayendameno ao. Bani bene . . . ? . . . lituto za litumelo ni lizo, ba likile kueza cwalo, ni lituto za batu, kuli a takule Linzwi la Mulimu kuba le liswana maabani, kacenu, ni kuyakuile. Ba tokwa mayendameno, kutwisiso ya mukopano, fa musipili wa Damaseka, yena Mulimu yapila Yakona kufolisa bakuli, ni kuzusa bafu, ni ku leleka mioya ye maswe. Mayendameno a niti!

108 Paulusi na ziba kuli sesiñwi ne si ezahalile. Nekusina neba alimuñwi yana kona ku li zwise ku yena. Hakuna zeñwi ze ne li butokwa. Na tamilwe, mi sani neli sona. Hakuna taba ka ze ne taha, na ziba kuli na li ya tamilwe, bupilo bo bu yendamezi ku Kreste. Oh!

109 Bupilo bwa na pilile neli bupilo bo bu shutana. Cwale, muhupule, nali muuna wa bulapeli.

110 Mi ku mina sicaba babañwi kakusasana cwana (mi Ni ziba kuli mwa lemuha kuli tepu ye isweli kutepiñwi, ika liziwa mwa naha kaufela yeli mwatasa lihalimu, mane, kupotoloha lifasi); mi babañwi ba mina sicaba babali mo, babali teni; mi babañwi ba mina kwande koo matepu aka liziwa mwa linaha zeñwi (ka mutoloki ku ifa kwa masika a Africa, kwani ku bo Mbenezikai, ni—ni libaka zeñwi kaufela); ni ku mina baeteleli ba bulapeli baba na ni fela tuto ya Bibele:

111 Muna ni lona ka mayemo a za kale fela, mi ikona kutoloka litaba ze kaufela, kono haiba hauna mayendameno, hauna ni—hauna kutwisiso, mi haiba kutwisiso yeo—yeo u bulela kuli u nani ku mi eza kuli mu hane Linzwi kaufela la *Se* ha ki la niti kwa Keleke kacenu sina mo ne Libelanga kamita, mi u sepa fela Bachelor of Art ya hao digiri kamba kaufela so kona kuba ni sona, haiba u sepile milelo ya kopano ya hao ye ka bulela kuli, “Mazazi a limakazo a felile, mi haluna foliso ya Bumulimu, ni kolobezo ya Moya o Kenile sina mo ne ba amuhelezi ka Lizazi la Pentekota ha ki za sicaba kacenu,” haiba zeo kona zo nani fela, muzwale waka yomunde, kezeli, u tokwa kutwisiso ya Damaseka!

112 Mu lukela kukopana ni Mulimu yapila yoo, koo mina, isiñi fela muhupulo wa litangu mwa munahano wa mina, isiñi kunjanja fela, kamba mufuta omuñwi wa ku ikutwa kunyungana cwalo, kono ki tuto ya niti, ya luli. Yena Jesu ya swana yana zamaile mwa Galilea wa pila kacenu, mi u pila kuyakuile. Mi ki Ya swana maabani, kacenu, ni kuyakuile. Mayendameno, a kuli ha u lukeli kuutwa za bulezi mutu. Wa itibela zona, isiñi maikuto amañwi.

113 Mi haiba maikuto o bile ni ona, mi yomuñwi, ikona kuba maikuto a luli a Bibele, mi yomuñwi u lika ku li tatulula kuzwa ku wena, inza bulela kuli lika zeo nelili mwa lizazi lisili. Mu tokomele. Ki niti. Mu tokomele. Kono kuna ni mukwa wa kuziba ka ona. Ku li tatuba ka Linzwi. Woo kona mutomo.

114 Haiba ndu i zamaya ka kushutana ni mayemo, muyahi uka i bulumuna ni ku iyaha sinca. Kono i na ni kuya kwa mutomo wa yona.

115 Hakuna taba kamba kutwisiso ya hao i cwani, konakuli, haiba sesiñwi ku wena si ku bulelela kuli Bibele yeo ha ki ya niti, ona mata a Mulimu ani, baapositola, bapolofita, ni baluti, ni balisana, mi ni limpo za Moya ha ki zeswana fela sina mo Ne



libezi ha Li kuka mwa baapositola bani kwa Pentekota, kuna ni se si fosahalile mwa mayendameno a hao. Ina ni kutameha kwa mulao wa kopano kufita kwa Bibeles ya Mulimu. Mi, ha Na ize, “Sibeli sa lihalimu ni lifasi li ka fela, kono Manzwi a Ka hana ku fela.” Mutokomele mayendameno a mina mwa inezi.

116 Wakona kuba ya ikolwisisa hande kuli u mwa kutwano yende ni mulisana. Mi wakona kuba ya ziba hande kuli u mwa kutwano ni mutoneli wa sikiliti. Mi ukona kuziba hande kuli u mwa kutwano ni bishopu kamba yomuñwi muuna yomuñwi yomutuna mwa keleke ya henu. Kono haiba ha u cwalo... Mayendameno a hao ha ki Jesu Kreste.

117 “Kakuli fa Licwe leo Ni ka toma mayendameno a Ka, mi minyako ya lihele haina ku ikoma.” Sinulo ya moya ya Yo Ali yena, ni kuziba! Ku lukile. Oh!

118 Cwale, ha mu ba sina Paulusi, muba ni mayendameno aswana ana nani, bupilo bo bu yendamezi ku Kreste ki bupilo bo bu shutana kufita bone mu nani sapili. Mi ikona kuba bupilo bwa bulapeli luli bo ukona kuba pilile.

119 Oh, Ni utwile batu haba bulela kuli, “Cwale, ki ba bulapeli hahulu.” Seo hasina nihaiba nto iliñwi ya kueza ka Sona.

120 Ni boni fela bulapeli bo buñata, bo bu ipile luli, linako zeñata ki bo bu sepeha luli kufita sicaba sa Bakreste ba kacenu mo ba bulelela. Mi, me wakona kunga mbututu, wa hae yomunyinyani yomukima, yomunsu, mwendi yomutelele *cwana*, ni ku mu nepela mwa mulomo wa kwena, kwa lilato la mulimu wa hae. Ha ni zibi busepahali bwa Bukreste mo buinezi. Kanti, mutu wakona ku inyandisa ka nzila yeo, ukona kubeya tushuto mwa litalo la hae, sina *cwalo*, inze tu lepelela ni makoto a mezi, ku nyendaela fa mubli wa hae sina *cwana*, ni ku zamaya inza hata mwa kanzila ka mulilo, kuzwa fa kufita fa mafelelezo a tabernakele, kwa mulaho ni kwa pata, ni a fubezi ni kutuka, inza fuzelwa *cwalo*, kwa sitabelo sa mulimu wa hae, siswaniso se si lapelwa fani se si beilwe meto, ni zeñwi cwalo. Hani zibi kuli Bukreste bu kai. Uh-huh. Uh-huh. Kacwalo musike wa nahana “busepahali.” Busepahali ha kona Sika tenyene. Busepahali bu lukile haiba bu tomilwe fa sika se si lukile.

121 Inge dokota ya fa mulyani. Wa kona ku kufa maswe a swalisano, ka kusepahala, mi wakona kukufa asidi ya sulufura, busepahali. Wakona kuba ni mulyani wa hao oñozwi ka mafosisa, mi wakona ku u nwa ka busepahali, kono zeo ha li pilisi bupilo bwa hao. Mwabona? Batili, sha. Mu lukela kuziba se mueza. Mi lika kaufela ze shutana kwa Linzwi la Mulimu, Hanina taba kamba ki sikamañi, ni butele bo si bile teñi, isali mafosisa.

122 Pitrosi na ba file munwelo wa mulyani wa Kuyakuile ka Lizazi la Pentekota. Mi ali, “Mubake, mañi ni mañi wa mina, mi mukolobezwe ka Libizo la Jesu Kreste kwa swalelo ya libi za

mina, mi mu ka amuhela mpo ya Moya o Kenile. Kakuli munwelo wa mulyani wo u ku mina, ni kwa bana ba mina, ni ku babali kwahule, mane ni babañata be Mulena Mulimu wa luna uka biza.” Yeo ki niti. Ki mulyani wa Kuyakuile.

<sup>123</sup> Cwale, mulekisi wa milyani yomuñwi wakona kuswala sani ni ku ku bulaya. Eehe. Kiniti. Mwa ziba, kuna ni sifanu hahulu mwa mulyani wateni, kuli ubulaye likokwani, mi yena—yena dokota uziba hande za kona kueza, zeo mubili wa hao u kona kuyemela. Haiba abeya sifanu ku ona, sakona ku mi bulaya. Haiba hamuna zeñata zateñi, kona kuli likona kueza sikamañi? Haukoni ku mi tuda mulyani wateni. Wa ziba mubili wa hao zokona kuyemela.

<sup>124</sup> Cwale, cwalo kona mo u inezi munwelo wa mulyani wa Mulimu. Hakuna taba kamba mutu ubulela cwani kuli li lukela ku ezahala ka nzila *ye*, kamba nzila *yani*, musike mwa lumela cwalo. Ha u latelela Linzwi kuya hande ka litaku zateñi, kona ona cwalo. Kumalela ku Lona. Cwale, luna ni . . . baba bulela kuli, “U lukela ku fafalezwa.” Bana ni zona. Kacwalo, “U lukela kuitusisa malumbatina a Ndate, Mwana ni Moya o Kenile.” Hakuna lika ze cwalo mwa Bibe. Hakuna sibaka se si cwalo kuli mutu ufi kaufela ya kile a kolobezwa, mwa Bibe, ka nzila ifi kaufela kwanda Libizo la Jesu Krete. Yeo ki tuto ya tumelo yene ekelizwe mwa kekeke ya ba Katolika ba Roma, yebile itaha ona cwalo mwa lizo. Lu ka fita kuzona busihu boo.

<sup>125</sup> Kono mulemuhe, mwahala zani kaufela, munwelo wa mulyani usiala ona cwalo. Kona ha luna ni bana babañata hahulu baba kula, kakuli haba teezezi ku sa bulezi Dokota. Mayendameno, ha u tamilwe ku Zeo, kona cwalo. Leo ki Linzwi la Mulimu. Halikoni kupalelwa.

<sup>126</sup> Bupilo bo bu tomile ku Krete! Bulapeli hahulu, kono ne bu si ka toma ku Krete. Kacwalo buñata bwa luna lu na ni zeo kacenu.

<sup>127</sup> Mi ha u amuhela bupilo bo bu tomile ku Krete, bu ka kuezisa lika zo sa koni kueza ka butu bwa hao. Bu ka kuezisa lika ze shutani kufita mo kona kuezeza. Ha ni talusi kueza ka bukuba. Ni talusa kueza ka Moya, nto yeñwi ye li ya luli, taba yeli ya niti. Mi ha u bona mutu aeza ka nzila isili, uziba kuli u apezi fela nto yeñwi. Balika fela kulikanyisa sika sa niti sani ko si inzi.

<sup>128</sup> Ha mubona dollar ya buhata, muhupule kuli kuna ni dollar yende ye pangilwe ku yona. Mwabona? Ha mubona za buhata, ki muluti fela wa sika sa niti. Ki sika sakuli—sakuli sa niti, si swanisizwe fela ku sona.

<sup>129</sup> Mulemuhe, si kuezisa lika zo sa koni kueza. Oh, ki not yeñwi. Wena wa ziba. U ziba hande ka zona, ha u ba ni mayendameno aa. Wa ziba hande ka zona. Ha una ku amuhela za bulela mutu usili ka kutwisiso ya hae.

130 Kona libaka Bukreste ha bubble sina banana babanyinyani mwa Bibebe, kamba, mi isi, muni swalele, banana babanyinyani mwa sikolo. Balika ku kopisa za yomuñwi. Mi haiba mucaha yani u fosize, taba yateni ifosahalile. Mwabona? Muna ni sikwata sa bona kaufela se si fosahalile. Oh, mawi! Usike wa likanyisa. Mu Katanyeze, wena muñi.

131 Mulikana ka yomunde, ya yemi kwa mulaho kwanu, ki mucembele. . .ki mwana wa mulikana ka, ki mulikani mwa bupilo bo kaufela, sina Jim Poole. Kiñi, bo ndatahe ni Na ne lu hulela hamoho mwa sikolo. Mi, oh, ha ki mutu kwa bunde! Jim yomunyinyani ni Na lu lapela ka tundamo kuli Jim yomutuna abe Mukreste, mulumeli wa niti. Mi Jim yomunyinyani ni Na ne lu sweli kuambola maabani ko ne lu fumani Mulimu mwa mushitu ni ku Mu bona mwa lika ze bupilwe. Kwani kona ko mu Mu fumana. Kakuli, ki Yena Mubupi, mi U inzi mwa pupo ya Hae.

132 Mi Na hupula, Jim ni Na nelu yanga kwa—kwa, nelubata ku yo zuma. Mi cwale busihu ha butaha, kihande, ne lu yanga kwani, lu lwala linjinga, ni kupahama kuzona mwa mukwakwa wo, kusba kuisa kwa lifu kufita mwa mabita ha se kubile lififi, ni kuya ku yo nga maswalelo a aisi kirimu.

133 Mi Jim abata ku kunupa lisa. Cwale, ne luli fela bashimani, lishumi, lishumi ni zepeli, mwaha ye lishumu ni zene za kupepwa. Mi cwale Jim na bata kuina ni kubala libuka za makande a kuzuma ni kuswasa ka tulaba.

134 Mi Ne ni ina fafasi ni kuakaleza. Mwabona? Kaza. . .Mi cwale bashimani babañwi bakona ku ni bona. Mi Ne ni bona loongo inge kashandi fokuñwi. Ne ni bulela kuli, “Mushimani, kani ki kashandi kakande kuba ni kona mwa malundu.” Mi kamita Ne ni lolanga kuli zazi leliñwi Ni kaba ni kashandi mwa malundu, ni linja zetuna za kuzuma ni zona, ni—ni litobolo zeñwi. Mi kamita Ne ni hupulanga kuli, “Haiba Ni kona kuba ni tobolo ya .30-30, nako yeñwi.” Na hupula kuli, “Kana Ni kona cwani kuba tobolo ya .30-30?”

135 Mi ka zazi leliñwi, inge ni yemi, ni talimela fa limota la ka, ni kubona litobolo zeñwi zende luli zekona ku lekiwa, Na hupula kuli, “Muhau o makaza.”

136 Na hupula, “Ni ka ituta mwa ku kunupela, ni ku kunupa hande. Mi cwale mwendi nako yeñwi ni ka funduka, musipili kuliba mwa malundu, muzumi yomuñwi yomunde a zamaye nina. Kuba fela mufuta wa . . .Eni sha, na ka tabela kusileleza bupilo bwa hae, mwendi, kwa bere ye buhali. Na sa zibi hande. Muuna yomuñwi ya fumile, u ka ya ni na, kuya fela hamoho ni yena, mufuta wa musilelezi cwalo. Mwendi zazi leliñwi Ni ka yo zuma mwa Africa, kuba inge musilelezi. Haiba Ni kona fela kuituta! Yeo kona nto fela ye Ni kona kueza ki kuituta fa kuba yomunde, ya kunupa hande ka kuiketa.”

137 Oh, Na hupula kuli, “Mulimu, nahana, ha U ni lumelaliza ku zuma, kwa lifasi.” Ha ki nto kwa bunde ni yeo!

Jim na inanga ni kubala buka. Se nili, “Jim . . .”

Ki hali, “Ni—Ni tabela kubala ka zona.”

138 Se nili, “Jim, kona za na ezize mutu yomuñwi. Ni bata kueza cwalo, na kasibili. Ni bata kutwisiso.” Ha Ni taha ku Kreste, ha Ni koni kunga kutwisiso ya mutu usili. Ne ni bata ona cwalo, na kasibili.

139 Na hupula ha ne Ni balile Zane Grey kaza *Lone Star Ranger*. Ne ni pazula mafiyelo amabeli kamba amalalu a boma, inge ni bapala mwa ndu, inge ni kiba kiba, inge Ni pahami fa lufiyelo lwa pelesa loo. Ne—Ne ni balile likande la—la *The Lone Start Ranger*, mwa na tiselize katulo ye lukile ku ba Big Bend.

140 Mi se Ni bala za Edgar Rice Burrough likande la *Tarzan, The Apes*. Boma nebana ni lisila lelina ni bulizi, lisila le li litalo la folofolo ya mwa mezi, kamba nto yeñwi, yeo musala Bo. Wathen ne ba ba file kwa mulilo. Mi ne siinzi mwa musiyu wa bona, mi Na—Na nopa lisila lani. Boma ne ba ziba kuli moya no si ka si fukisa. Mi Na si isa fande, ni ku si sinyu sinyu, ni ku ipangela sapalo sa Tarzan, ni ku si beya mwa kota. Na—Na pila licika la nako yaka mwa kota, ona mwa sapalo sa Tarzan se. Kakuli Ne ni bona sa na ezize, Ne ni bata ku si eza nina.

141 Kono zazi leliñwi, ka sishemo sa Mulimu, Na swala Buka ya niti, yona Bibebe. Pina yaka ni likande libile kuli, “Ku ba nge Jesu, fa lifasi Ni lakaza kuba inge Yena.” Hani lati kuba bishopu kamba—kamba mutu yomuñwi yomutuna mwa keleke, pope kamba muprisita yomuñwi cwalo. Ni bata kuba sina Jesu. Mayendameno, a ku eza kuba ya shutani. Kuna ni sesiñwi ka zona, ha u bala Linzwi la Hae, mi sesiñwi mwa pilu ya hao, u ka lakaza kuba inge Yena. U kolwa ona cwalo.

142 Ku swana sina, mayendameno ku Kreste, mayendameno kwa Bukreste, kuswana inge za . . . Ki, kuswana sina ankora mwa sisepe. Eeni. Una, una ni kuba ni mayendameno. Mi haiba Kreste ki yena mayendameno a hao, kuswana sina ankora. Kuli, ha una ni . . . Liwate li tungile luli, mi sisepe si bata kunwela, mi, wena, una ni fela sepo iliñwi, mi yeo, ki ku nwelisa ankora. Mi he haiba sisepe sa ndengandenga, bona haiba ankora i ka swala sisepe. Mwa ziba, luna ni pina, Ni libezi libizo la muñi cwale, kono, *Mayendameno a Ka Asweli*.

143 Sina mushimani yomunyinyani, sina ha lu bile luhupula cwalo kamita, ya na fufisa kaiti. Hakuna so no bona, kono nana ni muhala. Mi muuna a fita mi ali, “U eza sikamañi, mwana ke?”

Ali, “Ni fufisa kaiti.”

Ki hali, “U sweli sikamañi mwa lizoho?”

Ali, “Muhala.”

144 Ali, “Ikai kaiti?” Ali, “Ha ni i boni. Kihande, u ziba cwani kuli u fufisa kaiti?”

145 Ki hali, “Na i utwa. Isweli ya hoha.” Mwabona? Kwa mafelelezo a muhala, nekuna ni mayendameno. Ka nzila ya hae yenyinyani, kaiti yani neli mayendameno a hae, kacwalo a bulela kuli ma fufisa kaiti. Ni ha na sa iboni, kono na i sweli, nto yeñwi, yene ina ni se i sweli.

146 Cwalo kona mwa inezi mutu, ha pepilwe sinca ka Moya o Kenile, una ni sa sweli se si tiyezi fa ankora yepahami, mane mandinda a mu nyanganyisi. U ziba kuli u iketile. U sweli hande. Ku lukile.

147 Cwale, haiba lu mwa likwati nyana la luna, lunze lu kukela mwa sibaka sa bupilo, sina muloki yomutuna ya na ize, kuli:

Bupilo ha ki tolo ya mukungulu!  
Mi moyo o ozela u shwile,  
Ni kuli lika haliyo mo li swanela kubela.

Bupilo ki bwa niti! Mi bupilo ki swalelele fela!  
Mi libita la bona ha kona maungulo ateñi;  
Kakuli wena u liluli, mi uka kutela kwa liluli,  
Na si ka bulela ka za moyo.

148 Oh, Ni sepa kuli zeo ki zende! Cwale, Longfellow ki yena ya na ñozi yeo kuli *Psalms Of Life*. Mwabona?

Halunze lu sila katata mwa buliba bwa bupilo,  
Ku muzwale ya tobohilwe ni sisepe se si tiba,  
Ka kubona, lu ka tiya lipilu hape.

149 Mwabona? Cwale lwa kalisa, kufuluha mwa buliba bwa bupilo, ni Kreste, kwa sisepe sa mandinda a nako. Mandina ha ba a matuna, mi a lu libile, Ni tabile kuli Nina ni ankora ye sweli mwahala lisila lani, kokuñwi. Nihaiba lifu kasibili halikoni ku mi zusa ku lona. Mu tamilwe kwa mayendameno a mina. Kreste ki yena Ankora ya luna. Ki sikamañi Sali sona? Ki yena Linzwi. “Kwa simuluhlo nekuna ni Linzwi, mi Linzwi nali ku Mulimu, mi Linzwi neli Mulimu. Mi Linzwi la ezwa nama, mi la to yaha ku luna.”

150 Mi, ha lu ziba kuli likezo za luna li zamaelela hande ni Linzwi, lu ziba kuli tuto ya luna i petehile ka Linzwi, hakuna ku ekeza sika kamba kuzusa sika, ki Linzwi fela kihona. Mi ha lubona linepo zeswana, zeo babañwi baba sweli kwa Linzwi leliswana, linze lipila mwa bupilo bwa luna, fo he kipeto ankora ya hao isweli hande. Bupilo bwa Kreste mane bu bonahaliswa mwa mukwa wa kuba mwa mubili usili, ka wena, sina mo ne kubezi ku Kreste, kakuli, “Neli Mulimu ku Kreste, inza kutasana ni lifasi ku Yena.” Mi ubona Mulimu ku wena kasibili, ya swalelezi ona lisina la Linzwi, ona cwalo fela Jesu mwa na ezelize. Mwa bona bupilo bwa Hae. “Misebezi ye Ni eza muka i eza ni mina, ya lumela.” Ha ki ya likanyisa kulumela, ya nahana

kuli wa lumela, kono, “Ya lumela.” “Ya lumela ku Na, misebezi ye Ni eza uka ieza ni yena.” Kiñi? U sweli hande kwa Licwe leliswana. Licwe neli sikamañi? Ki Linzwi, kamita. U sweli hande kulona. Ki Naleli ya kwa mutulo ha u latehile fa liwate.

<sup>151</sup> Mwa ziba, luna ni linaleli zeñata hahulu, kono kuna ni fela naleli iliñwi ya niti, ye sa shenyangi. Yani kona naleli ya kwa mutulo, kakuli ifumaneha fahala lifasi. Hakuna taba kamba u inezi kwa mulaho, fahalimu, kamba kaufela ko u inzi kaufela, naleli ya kwa mutulo yani yona kinto yeswana fela. Ki naleli ya kwa mutulo. Cwale, mwa bona, kuna ni linaleli zeñata ze shimbulukanga mwa sibaka ni sibaka. Kono haiba u mwa. . . fa liwate, kupalañi, mutu kaufela ya li fa liwateni wa ziba, kamba muzumi kaufela ya zamaya mwa mushitu, uziba kuli naleli ya kwa mutulo kona—kona sibaka sa hao. Ku felile. Mi, kuswana sina kampasi ya—ya hao. Kampasi ya hao haina ku supa kwa Mars, kamba Jupiter, kamba kusili feela. I ka supa kwa naleli ya kwa mutulo. Kiñi? Ao kona mayendameno a hao.

<sup>152</sup> Oh, mawi! Mulemuhe, mayendameno a mina! Oh, Ni ka bulela nto yeñwi! Ni ikutwa fela kuli isweli ya taha. Mulemuhe. Ni ikutwa bulapeli hahulu ka nako ye, kakuli ye ki sepišo. Mulemuhe.

<sup>153</sup> Masupeza nzila a mina akona fela kusupa kwa naleli ya kwa mutulo. Sani kona fela sibaka sinosi ko likona ku supa lika. Haiba ki masupeza nzila a niti, aka nata kwa naleli ya kwa mutulo ka nako kaufela. Kana ku cwalo?

<sup>154</sup> Mi, haiba una ni Moya o Kenile, U kana u supa fela kwa Linzwi. Hauna ku supeza kwa kopano. Hauna ku supeza kwa tuto ya tumelo. Hauna ku supeza kwa neku leliñwi fela. U ka supa hande kwa Linzwi. Ni ikutwa inge ni ka huwa. Mulemuhe, ki—ki Sesiñwi sesili mwahali ku mutu, se si sweli kukasha, ha u bona Naleli ya hao inge inzi mwahalimu, Jesu Kreste, yena Linzwi. Mi ubona Moya o li ku wena hauba ka lituhela kuya kwa silyo kamba kwa nzohoto. Yani ki yena Anosi fela yakona. U tilo nga lika za Mulimu, ni ku li bonahalisa, ku li patulula.

<sup>155</sup> Mi Jesu naize, “U ka eza fela lika ze Ni bulela. Uka patulula ku mina lika ze sa taha,” ku mi bonisa zona li si ka ezahala kale, li si ka fita kale faa. Mwabona? “Uka nga lika zeli za Ka mi uka mi bonisa zona, mi kipeto Uka mi bonisa lika ze sa taha.” Joani 15.

<sup>156</sup> Lu bona kuli Wa bonisanga lika. Mi Unga lika ze li za Mulimu ni ku mi bonisa zona. Mi Uka patulula ku mina lika za na bulezi Jesu. Manzwi amañwi, Uka patalaza taba yateni. Mubeye taba yeo mwa lilulu, busihu boo, kakuli kona ze lu ka itusisa, fa nako nyana. Kubona hande kuli, kueza zeo hande, mwabona, kipeto mu ka ziba. Haiba una. . . Naleli ya hao yakwa mutulo, yeli lona Linzwi, ku Mukreste ufi kaufela.

<sup>157</sup> Sika kaufela se si shutana kwa Linzwi! Mutalime. Mutuhele ni mi bulelele nto yeñwi. Muteeleze taba ye ka tokomelo. Ye kona

sinulo yetezi ya Bulimu bwa Mulimu, tato ya Hae, ni Kutaha kwa Kreste. Mi lika kaufela liteni ona mwa Buka *yee*, likwanile. Mi haiba kuna ni se si ku zwise ku Lona, yumba masupeza nzila ao kwahule, kakuli ki tuto feela ya bulapeli. Yona fela ki mu- . . . Ki pampili fela yo kona kulonga mwa pokoto ya hao, yo pahekile mwa musiyu wa hao, u i kabisize hande. Ki tuto ya litumelo. Cwale, fumana masupeza nzila a ku supeza kwa Linzwi. Amen.

158 Mu lemuhe, kutwisiso ye ha ne i natile Paulusi, naile kwa Egepita ni mwa Arabia, kokuñwi, mi a yo ituta ka lilimo zetaalu. Kanya! Whew! Nana ni kuba ya ikolwisisa. Mi ha na boni, fani Moya o Kenile ha u mu zamaisa, linzwi ka linzwi, na ñozi Buka ya Maheberu ni kubonisa Majuda bani. Kiniti. Kupalañi? Na tamehile hande. Masupeza nzila ani a Moya o Kenile a mubeya hande fa Naleli ya kwa mutulo.

159 Cwale, haiba una i sesiñwi se si ku hohela kwahule ni Ona, ki hande u i kambuse ku zeo. Mwana, Li ka supa kwa Linzwi la Hae, mi ki kwa Linzwi la Hae, kakuli Moya o Kenile utile ku to bonahala, kamba kupaka, lisepiso za Mulimu. Hakuna tuto ya tumelo ye ka eza cwalo. Hakuna kopano ye ka eza zeo. Hakuna mata kamba sika kaufela se si kona kueza cwalo. Konji fela Moya o Kenile, ka Linzwi. Mi ki Yena Peu.

160 Cwale, munge bubeke bwa buloto, peu yende ya buloto, kono hakuna se ikona kueza. I shwile kufitela bupilo bu taha mwateni. Kona ikona kutahisa lipeu zeñata za buloto.

161 Mi Kreste ki yena Bupilo bwani, yena mayendameno. Haiba buloto habuna mayendameno ao ku bona, habuna kumela. Haiba buloto bwani habuna mayendameno ao, bwakona kuba bobunde fande, kono ha bukoni kupila, kakuli hakuna sika ku bona se bu lukela kupila ka sona. Kono cwale haifita fa mayendameno ani, ikona kotalima mwa pata ya bahanyezi kaufela, kuli, “Ni ka zuha hape.” Kiñi? Kakuli bu na ni mayendameno. Ateni mwahali. Bu na ni kumela hape. Mi cwale ha se. . . “Haiba muina ku Na, ni Manzwi a Ka aina ku mina, konakuli mukupe kaufela ze mu lakaza.” Ao kona mayendameno ateñi.

162 Kono haiba muna ni lituto za litumelo ni lika zeñwi kaufela ze tamilwe ku Lona, hamukoni ku zwakanisa oli ni mezi. U ka inga fela ni ku i beya ka nzila yo bata, halina ku kopana, kakuli ki lika zepeli zeshutana zeo. Mi haukoni ku kopanya tuto ya tumelo ni Bibebe, ze shutana ni Bibebe, halikoni ku kopana. Haukoni kueza kuli kopano ni bulapeli bo bu lukuluhile ni kupepwa sinca, kamba puluso ye lukuluhile ka kupepwa, kuli likopane hamoho. Kakuli, kuya ka niti, Mulimu fela usebelisana ni . . .

163 Ni ka bulela cwana, nihakuli cwalo. Mulimu ha lyanganisangi tukiso ya Hae. Hakoni ku i sinyu, kakuli Yena haashwi. Mi Na lemuha, mwa ziba, Na, Si ya fapila batu babañata. Mwabona? Kono Mulimu hakoni kusinya tukiso ya

Hae. Hakoni kueza sika zazi li liliñwi, ni ku si cinca, kueza sika, kubulela kuli ku fosahalile ka zazi *lani*.

<sup>164</sup> Mulimu ha sebelisani ni likwata za batu. Mulimu utalimana ni mutu ka buyena, kakuli batu bana ni minahano ye shutana. U bupilwe ka kushutana, mwa pupo. Mulimu una ni kunga muna yani, ni ku mu potolosa, ni ku mu hoha hoha mwa sibaka, isi ka yena muñi, kufitela A mu kenya mwa sibupeho sa Hae. Mwabona? Mi kipeto Mulimu utalimana ni mutu yoo. Mutalime mwahala masika kaufela, Nuwe ni Mushe, bapolofita, ne ba sikaba bababeli ba bona ka nako yeswana. Ki alimuñwi, ka tundamo, kutaha cwalo mwahala lusika.

Kabakaleo, haiba mu li, “Hakuna ni baelezi babañata kuna ni buiketo.”

<sup>165</sup> Mutalime, mi sina hane Ni kotalize kwanu ha ki kale hahulu, kwa tabernakele. Nekuna ni Akabe, mi nekuna ni Jehoshafati. Mi ne ba ya kwa Ramoti-Gileadi, ku yo ba leleka mwateni. Ka milao, nebali hande, naha ne ili ya bona. Mi ki—ki sila, Masiria kulo kwani, ne basweli ku kulisa limba za bana ba bona ni buloto bo Isilaele na lukela kuikola. Sibyana se si filwe ki Mulimu, kaewalo, ka swanelo, ne ku bonahalile hande. “Zamaya ni na, mi uye kwateni kwani, mi lu yo ba lundula bazwe mwa naha.” Kihande, zeo li utwahala hande luli. Ka swanelo, neli niti, kono ki milao.

<sup>166</sup> Jehoshafati, kakuba muuna yomunde, ali, “Kono kana lusike lwa buza Mulena?”

<sup>167</sup> Kakuli, Akabe, ya wile yani, ali, “Kihande, luli.” Mulumeli wa sihalihali, mwa ziba. Ali, “Oh, kiniti, Ne ni swanela kunahana cwalo. Nina ni bapolofita baba kuma fa mianda yemine ba Siheberu. Baana baba mianda yemine, Na ba fepa, na ba babalela. Ki bona babande hahulu kwani mwa naha. Lu ka ba tisa.”

<sup>168</sup> Mi kaufela bona hamoho, mwa buñwi, bali, “Zamaya u kambame. Mulena una ni wena.” Ka swanelo fela, neba bulela niti, kono ne ba si na mayendameno ani.

Mi cwale ha na bulezi kuli, “Kana hakusana nihaiba alimuñwi hape?”

<sup>169</sup> Ali, “Eeni. Kuna ni yomuñwi, kono Ni mu toile.” Ki hali, “Uni bulelelanag ze maswe kamita, mwabona, kamita ubulelanga ze cwalo.”

<sup>170</sup> Kana ukona kupolofita cwani zende, mi Linzwi kaufela, Elia yana bile ni yena pili, abulelela Akabe kuli, “Linja li ka kapa mali a hao?” Cwale, kana mupolofita ya pakilwe yani na ka bulela cwani sika kaufela sene si sike kuba tato ya Mulimu? Mi mane, kuli, “Linja li ka ca Jezabele, mi musitelo uka ba mwa masimu, kuli basike ba palelwa kubulela kuli, ‘Ki fa fo ku lobezi



Jezabele.” Ni sikuto se si cwalo ku mutu, kana mutu ukona kufuyola cwani?

<sup>171</sup> Cwalo mo kuinezi kacenu. Kana mutu ukona cwani kufuyola lika ze sweli kuzwisa sicaba ku Mulimu ka nako kaufela? Kuna ni fela nto iliñwi ya kueza, haiba una ni kuyema ka wena unosi: kuta sika seo, ka Libizo la Mulena, mi upile ni Lona, haiba una ni mayendameno.

Mu li, “Kihande, Muzwale Branham, u ka eza kuli sicaba si ku ye.”

<sup>172</sup> Mulimu uka ni lata. Ani kona mayendameno aka. Hanikoni ku itinga fa lizoho la nama. U lukela kuitinga fa Linzwi, sa na bulezi Mulimu.

<sup>173</sup> Kana Mikaya na zibile cwani kuli na bulela niti? Na libelezi. Nana ni pono. Neba na ni pono, nibona, kono pono ne isika bapiswa kwa Linzwi. Mi kacenu, ki nto yeswana. Mikaya na bapanyize pono ya hae ni Linzwi, mi cwale ki ha bona kuli yena ni Linzwi nelili hamoho. Kacenu, haiba pono ya hao ya shutana ni Linzwi, i tuhele fela ona cwalo, kakuli ki mayendameno a fosahalile. Mayendameno a Mikaya nali hande ni Linzwi, kacwalo na ka yema ni kubulela kuli, yena, sa na bulezi, mi—mi a li lumela.

<sup>174</sup> Mi, ba mu bakula fa mulomo, mi bali, “Ki nzila ifi yeo Moya wa Mulimu noile?”

<sup>175</sup> Ki hali, “U ka ziba ha u ka yo ina mwa muzuzu wa mwahali.” Kiniti.

<sup>176</sup> Ki hali, “Ha Ni ta yo kuta ka kozo . . . Ha mu beye muuna yo mwa tolongo ya mwahali, mi ha Ni ta yo kuta ka kozo,” Akabe ali, “Ni ka to bonana ni mutangana yoo.”

<sup>177</sup> Oh, cwale, Mikaya, kucwani ka zeo? Toho ya hao ika pumiwa kwateni ha ka yo kuta. Mikaya ayema fani ka buhali sina Setefani mwa na ezelize. Amen. Ka kulata fela sina Mulena ka ha na zamaile kuliba kwa sifapano. Ka bunolo fela sina Daniele mwa na keneni mwa musima wa litau, kamba Shadreki, Misheki, Abedinego ba kena mwa mulilo. Kiniti! A yemi fani mi ali, “Haiba u ka kuta luli . . .” Kiñi? Nali yena mayendameno. “Haiba mu ka kuta ni hanyinyani, Mulimu na si ka bulela ku na. Uka to puma toho yaka cwale.” Nana ni mayendameno. Na ziba kuli masupeza nzila a hae, ana mu etelezi mwa pono ye, na zamaelela ni Naleli ya kwa mutulo. Eni, sha. Ankora ya hae ne iswalelezi, eeni, Linzwi ni Lona fela.

Haiba mayendameno a hao, haiba una ni mayendameno mwa bupilo bwa hao . . .

<sup>178</sup> Neku na ni nako foo, mwa ziba, za milao ya micelo fa tafule ha ne li na ni mayendameno. Ha ni sa hupula libizo la musali yani, kono naha kaufela ne i sepile sa na bulezi musali yani. Ni libezi libizo la hae. Ne ni sweli kuñola ka pampili fa. Hani hupuli

libizo la musali yani, kuli ki lifi cwale. Kono kwanu, lilimo nyana ze fitile, neba na ni kuba cwalo, musali yo, sa na bulezi. Haiba na bulela kuli itusise tipa kwa lizoho la hao la nzohoto, ani neli—ani neli mafelelezo. Na li yena mu—nali yena kalabo ku zona kaufela. Mi haiba ubeya tabisa mwa lizoho la nzohoto, kipeto no fosize luli. Neli mañi libizo? [Kopano ili, “Emily Post.”—Mu.] Oh, kona cwalo. Luli. Eehe. Yani ki yena. Cwale, ne muli—ne muli ni mayendameno . . . Musali yani nali—nali mayendameno a micelo ya fa tafule. “I lukela ka nzila yeo.” Inge, oh, lika zeñata lu fumana cwalo. Kono, lu fumana kuli, cwale li felile. Mu ce ka mo mu batela kaufela. Eeni, sha. Ku lukile. Kono ani neli mayendameno a ipitezi. “Nana ni kueza cwalo.”

<sup>179</sup> Nekuna ni nako fani Adolf Hitler nali mayendameno mwa Germany, kaufela sa na bulezi. Ha na bulela kuli, “Tula,” ne ba tula. Ha nabulela kuli, “Bulaya,” ne ba bulaya. Ma milioni ba Majuda, na likitela kwa toho. Mwabona sene si ezahalile kwa mayendameno a cwalo? Na bonahala inge mata, kono ne li shutana ni Linzwi.

“Kana muziba cwani kuli ne li shutana ni Linzwi?”

<sup>180</sup> Mulimu na bulezi cwalo. Fani Baalami ha na likile kutalima fafasi ku Isilaele, kuli a ba kute, na ize, “Ni ba bona sina nali. Litende za hao li kenile! Yo kaufela ya ka ku kuta uka kutiwa. Yo kaufela ya ka ku fuyola ukaba ya fuyozwi.”

<sup>181</sup> Mutalime sina Hitler ha na boni sani. Kubonahala inge Bakreste bani ba ma Germani ne ba ka bona sani, mwabona, ona mayendameno ani. Kiniti ka kushutana ni Linzwi lani. Mwa ziba, sina mo ku se ku bulelezwi, “Mutu . . . Mulimu u ezize mutu, mutu u ezize batanga.” Yomuñwi ulika kubusa yomuñwi. Luna ni Muzamaisi alimuñwi, yoo ki Mulimu.

<sup>182</sup> Kono Hitler nali mayendameno a Germany. Mutalime ku zona kacenu. Cwale, mwabona sene si ezahalile? Neli mayendameno a fosahalile. Kiñi? Ne li shutana ni Linzwi. Mi cwale mwabona ko ne liya kaufela: ki maswabisa.

<sup>183</sup> Mi haiba mayendameno a hao ainzi mwa kopano yeñwi, kamba maikuto amañwi cwalo, kamba nto isili fela kwanda Mutu wa Jesu Kreste, u ka taha fa siemba se si swana sa maswabi, ki bumaswe fela, mwabona, haiba mayendameno a hao ha ki Kreste. Seo kona fela siemba sa fahali a bupilo bwa mutu, mi Kreste ki Linzwi; isiñi keleke ya hao, linzwi la hao. Ki Linzwi! Mwabona? “Fa mayendameno aa Ni ka yaha Keleke ya Ka,” ku Kreste, yena Linzwi.

<sup>184</sup> Nekuna ni nako fani Mussolini hana li yena mayendameno a Rome. Ha ni zibi, Hakulata ne ni balile mutende usili, kamba mwendi neli Ne ni li balile mwa buka, kamba yomuñwi akile a ni bulelela, kono cwale mutu ha na buziwa lipuzo ki Mussolini. Nali yena . . .

185 Na bata—nabata kutisa Rome mwa takano, bamati ba takano. Mi kuna ni sibupiwa sesituna se si yemi kwani, sa hae, ka bamati. Yeo ki niti. Greece ne ina ni mulelo wo myaha ya kwa mulaho. Rome ilikile cwalo kamita kuba ni sona. Bamati ki babande, kono—kono lipapali za takano. Kono—kono muhupule, zeo halina kunga sibaka sa Kreste. Hakuna taba kamba u ya tiile cwani, zeo halina za kueza ni zona. Ki yena mata kaufela. Mi mwabona sa na likile kuyaha Rome ku sona. Mi alika kuyaha Rome fa sika sa mayendameno, kuli nali yena mayendameno.

186 Mi se ba bulela kuli, zazi leliñwi, kuli muzamaisi wa motikala wa hae—wa—hae na itahanezi kufita ka muzulu, mi a mu kunupa. Ali, “Ne ni si ka bulela kuli, ‘u be fa ka kuitahanela naini isika lila kale.’ Ne ni ize, ‘U be fa ka naini.’” Pow! Mi a mu kunupa. Mwabona? Mwabona? “Hani lati kuli utahe muzulu ulimuñwi nako isika kwana kale. Ni bata kuli ube fa ka naini.” Mwabona? Mutalime mayendameno a na likile kuikeza kuba cwalo. Kono mwabona se ne si ezahalile?

187 Mwa hupula, buñata bwa mina mo, batu ba kale, bo Roy Slaughter, mwendi, ni kwa mulaho nyana kwani, wa hupula ha ne Ni ku bulelezi ka za sipolofita. Zazi leliñwi, ona kwani kwa muyaho wa ba Odd Fellow, lu si ka taha kale kwanu, Se nili, “Mussolini uka taha kwa mafelelezo a swabisa.” Se nili, “Tasezo ya hae yapili, ukaya kwa Ethiopia, mi Ethiopia ika wa ka muhato wa hae. Kono uka taha kwa mafelelezo a hae, mi hakuna ya ka mu tusa. Mwa maswabisa kona mwa ka pumbekelwa.” Ki yani fani.

188 Se nili, “Kuna ni milao yemilalu ye ne tahile. Nazism, fascism, ni communism.” Ne ni ize, “Milao yeo ika potoloha ni kutaha hape kuna ulimuñwi, mi ukaba wa ba swalisano. Mutalime. Swalisano ika cisa Rome.” Mwabona?

189 Mu i talime. Uh-huh. Ki sibelekiso mwa lizoho la Mulimu. Ba nahana kuli ba lwanisa Mulimu. Basweli kubeleka hande ku zona, ka nako kaufela, ha ba zibi cwalo. U itusisa fela bona sina sipupe, uh-huh, sibiana cwalo mwa lizoho la Hae, sina mwa Na ezelize ku Nebukadinezare ni babañwi babañata ba bona. Cwale mulemuhe. Mwabona, cwale.

190 Nekuna ni nako fani Faro hanali mayendameno a Egepita, kono mutalime ko se i fitile cwale. Mwabona? Kaufela zona li palezwi.

191 Oh, ki mufuta o fosahalile, kacwalo kamita ba palelwanga. Ki lika za ipangezi mutu. Hamukoni kunga mayendameno a ipangezi mutu. Hanina taba kamba ki—ki mueteleli wa naha, haiba ki muhapelezi, haiba ki mulena, haiba ki keleke, haiba ki kopano, haiba ki tuto ya tumelo. Ifi ya lika zeo kaufela li ka yunda, inge fela mayendameno amañwi kaufela a mwahala masika.

<sup>192</sup> Lwa kona kutalima kwa mulaho. Mutalime kwa mulaho. Mutalime baana bene ba sepa babusisi. Mutalime batu bene ba sepile bahapezezi. Mutalime batu bene ba yendekile sepo yabona mwa mayendameno a mina cwalo, mi mutalime fo bainzi kacenu.

<sup>193</sup> Cwale ha lu talimeñi kwa mulaho kwa batu babane ba beile sepo yabona mwa Bibebe, fa Linzwi la Mulimu, ni ku Li swalelela kuba mayendameno. Mutalime fo se ba inzi cwale.

<sup>194</sup> Paulusi u mifa makalelo nyana a bona, mwa Maheberu, kauhanyo ya 11, sene ba ezize. “Mo ne ba komezi mibuso, kueza ka kuluka, ni zeñwi cwalo. Mi ba yembana kwa ni kwa mwa matalo a lingu ni a lipuli. Ku bao lifasi li sa swaneli.” [Hakuna manzwi fa tepu—Mu.] Balibelezi mwa Kanya zuho yetuna yani. Mwabona? Ku lukile. Kakuli bona, babañwi ba kubona, neba sika—neba si ka amuhela limakazo ze, mi bafa mibili yabona, nihakuli cwalo, ba libelezi zuho yani. Kuli ba feze bupilo bwa bona, ne ba si ka li tokomela. Neba bata kuzwelapili ni kuipa ili bona, kuli ba kone kuamuhela zuho yani, mi sani kona sene ba ezize.

Cwale, mayendameno, lu bulela, mayendameno.

<sup>195</sup> Mwa ziba, kuta yaluna yetuna kona mayendameno. Ki ona mayendameno. Ki yona—ki mafelelezo a likañi kaufela mwa naha ye. Yeo ki niti. Buiketelo bwa bona kona mayendameno, mwa kuta yaluna yetuna. Kiniti. Oh, Na ziba fokuñwi ha lu lati cwalo, kono ki—ki mayendameno, nihakuli cwalo. Eeni, sha. Kucwani kambe nelusina zeo? Kona kuli ne ku kaba sikamañi? Kono yani ki yona mayendameno. Kiniti ki yona. Kiñi? Yani mane, naha ya luna, itamilwe ku yona. Mi kuta yani yepahami ha i fa keto ya yona ya maungulo, kona mafelelezo. Hakuna zeñwi hape. Mu kaya kai hape, kuzwa fani? U ka latelela keto yabona, ku felile. U na ni kueza cwalo. Ki bona linzwi la mafelelezo. Ki bona amen.

<sup>196</sup> Mwakona kulika mwa likuta za mwa sibaka sa mina zenyinyani. Mwakona ku lika ku bo majistileti, ni kuya kwa nkambe, kwa likuta kaufela mwa mifuta yazona, ni kwa likuta zetuna nyana mwa nkambe. Kono cwale ha lutaha kwa kuta yetuna yefeza, fohe kipeto. Kiniti. Fokuñwi ha lu lati, kubulela kuli, “Kihande, Hani lati keto ya bona,” kono mulike kuzwa ku yona hañwi. Yani kona mayendameno a naha. Mi kucwani kambe ne lu sina yona? Eeni.

<sup>197</sup> Luna ni kuba ni mayendameno. Mañi ni mañi una ni kuba ni iliñwi. Muna ni yeñwi. Kono se Ni lika ku mi bulelela, makalelo a sona foo, ni ku mi bonisa zeo mayendameno ali sona.

<sup>198</sup> Cwale, kuta yetuna ya naha kona mayendameno a naha. Yani kona ya mafelelezo mwa mufuta wa likañi kaufela. Ba ka li feleleza. Se ba bulela, kona sa mafelelezo.

199 Kuna ni mayendameno mwa papali ya mbola. Yani ki mulahisi. Oh, ehe. Fokuñwi ha lu lati keto ya hae, kamba cwani, kono ki—ki—ki yena, nihakuli cwalo. Mulahisi, buiketelo bwa hae kona linzwi la mafelelezo, yeo ki niti, hakuna taba kamba babañwi ba bulela sikamañi. Haiba abulela kuli i lahiwe, i lahiwe. Ki niti yeo. Luli. Hakuna taba ka se ba bulela babañwi, sani hasina sa kueza ni sona. Mi ha lu nahaneñi fela fateni. Haiba wena . . . Ha ni yangi kwa lipapali za mbola, kono ni konile fela kuñola zeo. Mulahisi, ki yena mayendameno mwa papali ya mbola.

200 Alimuñwi wa bona hali, “Fani i keni.” Yomuñwi uli, “U lihata.” Yo uli, “Ye kona nzila *yeteni*. U lukela kuba ka nzila *ye*.”

201 Mulahisi uli, “Inwile!” Kipeto babañwi kaufela ba ka ikinela mwa lipula ni kuina fafasi. Si ka filikanya babañwi. Kono Ni nahana kuli bakona ku mu keshebisa kwani, mwa lipilu, ni lika zeñwi, kono i “nwile” kupale kumane. Kiñi? Ki yena linzwi la mafelelezo.

202 Muuna yali fande u kali, “Wa ziba kuli ne i fitelezi yani.” Yomuñwi uli, “U ziba kuli ki . . .”

203 Yena uli, “Inwile.” Uh-huh. Kona mafelelezo ateni. Amu kuze he kanti, mukute mwa libaka za mina.

204 Kucwani kambe nekusina mulahisi mwa papali ya mbola? Mawi! Mwakona kunahana mufuta wa mbola ye ne ka lahiwa? Alimuñwi wabona ha na kali, “I nwile.” Yomuñwi ubulela *cwana*. Yomuñwi ubulela *cwana*. Yomuñwi uli, “U lihata wena.” Ne kukaba kañi ni ndwa.

205 Kuba ni papali ya mbola, mu lukela kuba ni mayendameno. Mi u ka taha fani, mi hakuna taba kamba ha u mulati, kamba cwani, yena—yena ki yena mayendameno, nihakuli cwalo. Ki yena mayendameno. Linzwi la hae ki la mafelelezo, hakuna taba kamba u bulela sikamañi ka zona. Kona ona cwalo. Cwale, haiba nekusi cwalo, papali kaufela ikona kuba mwa mufilifili. Kana ku cwalo?

206 Kana naha ikona kuba cwani kambe nekusina kuta yetuna? Kambe nekusina kuta yetuna yefeza mwa naha ye, neikaya kai? Ne ba kaya kai? Naha ikaba mwa butata. Kambe nekusina nihaiba . . .

207 Kambe nekusina mulahisi mwa papali ya mbola, neika felela mwa, u sika laha kale yomuñwi ufelela mwa halimu ka mabifi. Yomuñwi uyema fani, mi mwendi uliba fela fa sikwenda, mi mushimani yomuñwi na ka bulela kuli, “Oh, batili. Batili, batili. Ha i si ka eza cwalo.” Konakuli, ki fo he cwale. Mbola yapili i posizwe, neba ka kanana ka zona. Alimuñwi wa bona nahali, “Ye fela inwile.” Yomuñwi na ka li, “Ha i si ka nwa.” Mwabona?

208 Mu lukela kuba ni mutu ya ka lumelwa kuba mayemo, mi yani ki yena mulahisi. Ha bulela kuli, “Inwile,” kipeto inwile luli.

Ha bulela kuli, “Ilahiwe,” kipeto ilahiwe. Sa ka bulela kaufela, siba ona cwalo. Kona cwalo. Mi haiba yo haayo, hamukoni kuba ni papali.

209 Halu boneñi ni mi bonise mayendameno amañwi, ki liseli le lifubelu. Liseli le li fubelu, ha li bulela kuli “yema,” litalusa ku yema. Haiba u ka fitelela fela, u ka lifa ka zona. Kono haiba tolopo ye ne sina malaiti a cwalo ani mo, malaiti a kuli yema, ne ikaba tolopo yecwani? Mwabona? Ina ni kuba ni mayendameno. Hanina taba ka za bulela mupokola, kamba mutu usili sa bulela, si yemi fani. Ki za bubeli. Haiba mutu ukona kubonisa kuli no keni mwa liseli la mubala wa butala, Hanina taba ka sa bulela mupokola yani, yoo u fosize. Mi liseli ha li bulela kuli “zamaya,” zeo litalusa zamaya. Ao kona mayendameno. Wakona kubonisa cwalo, liseli li bulezi kuli “zamaya.” Mupokola hakulata ukona kuba ya yemi kokuñwi, mubusisi wa tolopo wakona kuba, kokuñwi, seo ha si pangi shutano ni yekana. Haiba una ni bupaki kuli ki “zamaya,” una ni ku zamaya. Mi haiba mutu a ku punka, ki mulatu wa hae. Wa kona ku bonisa cwalo. Yeo ki niti.

    Mi lwa kona kubonisa ze luambola ka zona. Kiniti.

210 Cwale, kucwani kambe ne kusina maseli a mafubelu? Mutu na ka ya kuli asile, mi ki . . . mutalime mo ne li ka bela. Yomuñwi ubulela kuli, “Yela! Zwa mwa nzila. Ni akufiel. Ni lukela kuya kwa musebezi. Ni liyehile cwale. Na fita fela na cwale.” Yomuñwi uli, “U nahana fela kuli ki wena ya ka fita. Kakuli, ki Na ya ka kalela, kakuli Ni fitile fa pili.” Mi Na bona musali uzwela fande ku yo lukisa milili ya hae. Kucwani hane ne lu sina malaiti amafubelu? Hanili ne ku kaba siimpiti sa limota!

211 Bwani kona butata bo buli ni likeleke. Mwabona? Yeo ki niti. Kona ha lu na ni siimpiti sa likopano cwana. Eehe. Yeo luli ki niti. Hakuna yakona kufita kwa ya. Ba yemi, inge ba omana.

212 *Kile* Liseli la Mulimu. Ha Li bulela kuli “zamaya,” ki zamaya. Ha Li bulela kuli “yema, uyemele ona fa,” ki kuyema. Yeo ki niti. Foo kona fo lu tomile, ku sona Seo, lona Linzwi lani, isiñi se ne ba bulezi batu babañwi, kamba sikwata sesiñwi sa baana. Jesu naize, “Lisupo ze li kaya ni baba lumela.” Ha lu yeni. “Muye mwa lifasi kaufela, mukutaze Evangeli kwa libupiwa kaufela.”

213 Mwa ziba, ka bunde bwa tuto mo iinezi, kono Jesu na si ka bata cwalo. Yeo ki niti. Ka bunde likeleke mo liinezi, miyaho, Na si ka bata zeo. Ka bunde lipatela mo liinezi; luna, likeleke, liyaha lipatela. Zeo li lukile. Lwa itumela ka zona. Kono Na si ka bata cwalo.

214 Na bulezi kwa Keleke kuli, “Mukutaze Evangeli.” Mi Evangeli ne i si ka taha fela ka Linzwi, kono ka mata ni ponahazo ya Linzwi. Paulusi na bulezi cwalo. Mi ki kuya, mu bonahalize Evangeli, oh, mawi, haiba nekuli ka nzila yeo.

215 Oh, luna fa, kacenu, lupila mwa nako ha lu na ni madokota babande hahulu ku be lukile lwaba ni bona. Luna ni milyani yeminde hahulu ku yelukile lwa sebelisa fateni. Lwa ziba cwalo. Mi lwa kuteka baana bao. Lwa ba lapelela. Na lapela, mi Ni sepa kuli ni mina mwa ba lapelelanga. Baana bani, baba na ni kutwisiso ya maikuto. . . Bana ni maikuto amabeli a kusebeza ka ona, ko ki kubona ni kuutwa, mi bona. . . ni kuutwa. Ba beleka ka mulumo wa pilu, kamba ka—ka maikuto a sitombo, kamba nto yeñwi, kamba meto a sesiñwi se ba bona, kuhasana kwa butuku, kamba—kamba nto yeñwi fa pata, ye apesa sifateho kamba mubili, kokuñwi. Ba—ba beleka mwa lika zani. Mwabona? Kakuli zeo ki. . . Mi balika kunga milyani, ni zeñata ze ka li bulaya, mi kono halina ku ku bulaya, ni—ni zeñwi cwalo. Ha bana. . . Wani kona musebezi wa bona, kubeleka ku zeo. Mi lwa itumela ka zeo. Zeo ki zende luli. Kono, luna ni madokota babande, milyani yeminde, lipatela zende, kono ni matuku amañata, kufita mo ne lubelanga.

216 Luna ni kusa lumela ko kuñata kufita mo ne lubelanga. Eeni, sha. Luli. Bakutazi ba ikongakongile ili bona, ni kuba ni likopano zetuna, ni kuamuhela sika kaufela, ni zeñwi cwalo, mi sika kaufela, kueza kuba membala wa keleke. Mi ba ya kwa mukopano wa za bulapeli, inge kuhu ye beiwa mwa mufutumala, ni ku ba ndondola ka sikalamunanga se si futumala moba tahela cwalo, mi fokuñwi ba sina ze ba ziba ka za Mulimu sina Mbenezikai mwa sa zibeli busihu bwa Egepita. Kubatisa ona cwalo, mi ki fo he cwale. Mwabona?

217 Oh, se lutokwa mwa likeleke za luna ki muuna yana ni mayendameno. Se lu tokwa mwa keleke ya Methodist, keleke ya Baptist, keleke ya Pentekota, ki mayendameno, muuna wa Mulimu ya ka yema inza tamehile kwa Linzwi ni ku Krete, ni kutisa kopano yani mwatasa buino bwani bwa kuli mutu kaufela u zamaya mwa buino bwa Linzwi leo, ka kubona Linzwi lani ha li iponahaza, ku ba latelela. “Lisupo ze lika latelela baba lumela, mwa lifasi kaufela.”

Se bali, “Zani ne li felile.”

218 Jesu naize, “Muye mwa lifasi kaufela, mulute Evangeli kwa libupiwa kaufela.” Ha lu si ka fita kale mwa lifasi kaufela, mi mane lu sali kwahule hahulu kuli lufite kwa libupiwa kaufela. Kufita kai? “Kwa lifasi kaufela.” Ku mañi? “Kwa libupiwa kaufela.” Ki sikamañi se si ka ezahala? “Lisupo ze li ka ba latelela baba lumela. Ka Libizo la Ka baka leleka mioya ye maswe. Ba ka bulela ka malimi asili. Haiba ba lukela kuswala noha, kamba kunwa sifanu, halina ku batiseza kozi. Ha ba ka beya mazoho a bona fa bakuli, bao ba ka foliswa.” Ao kona mayendameno a swalelezi foo, ki Linzwi, yona Naleli ya kwa mutulo yani, ona masupeza nzila ani ali kuina hande ni Lona. Sani kona se lutokwa.

219 Kono lwa zwa ku yo icahela miyaho ya lituto, lwa ongaonga sicaba, lwa kenya mwateni ma membala, ni kuomana ni ba Baptist kakuli ne ba sa lumeli mo ne lu lumelela, ni ba Methodist kakuli ne ba si ka eza cwana, ka nzila *ye*. Mi—mi lwa ndondola sikolo tuna sa bakutazi, lwa yaha likeleke zetuna, ni lipula zende ze benya, ni siñwañwa sesituna, ni zeñwi cwalo, ni sikwata sesinde se si apezi hande, mi baba ni mubusisi ni mutu kaufela mwa keleke. Mi luna ni sikamañi? Sishañata sa lifu, se si tamilwe kwa mayendameno a kopano. Lifu! Oh, libe kwahule zeo!

220 Haiba Ni shwela mwa manjabila aka, mayendameno aka ki Jesu Kreste, ku sona seo kona ze Ni lumela, nihaiba mutu kaufela aka ni siya. Yomuñwi naize, Dr. Davis naize kuna, “Billy, u kutaza nto yecwalo yeo, uka i kutaza kwa misumo ya keleke.”

221 Se nili, “Ni ka kutaza Linzwi la Mulimu kwa misumo, kanti, kakuli Mulimu wa kona kuzusa ba na ba Abrahamama kwa misumo yeo.” Kiniti. Linzwi la Mulimu ki la niti.

Ali, “U nahana kuli ba ka ku lumela?”

222 Se nili, “Ha ki . . . Wo ha ki musebezi waka. Ki musebezi wa ka kuina ka kusepahala kwa Linzwi lani.” Yeo ki niti.

223 Ali, “U nahana kuli ukona ku kopana ni lifasi la baituti sina cwana, ni lituto ya za—za foliso ya Bumulimu?”

224 Se nili, “Ha ki foliso yaka ya Bumulimu. Ki sepiso ya Hae. Nali yena Yana file tumo.” Oh!

225 Mi Na hupula Na na tulukile kwani mwa Liseli lelituna lani, ha na yeni fa likamba la nuka, 1933, mwa kweli ya Mbuwana, fani ha Na ize, “Sina—sina Joani Mukolobezi hana lumilwe ku to etelela kutaha kwa makalelo kwa Kreste, Ni ku luma ni Liñusa kwa lifasi, ku yo twaleta Kutaha kwa bubeli kwa Kreste.” Mi kupotoloha lifasi Li hasani, kanti mililo ya ancafazo i yahilwe seli myaha ye lishumi ka ye ketalizoho fa lilundu ni lilundu mane. Foliso ya bumulimu iteñi mwahala linaha, ni mata, ni ku kutisezwa.

226 Mi cwale Ni lumela kuli Li itukisize ku fita fa mayemo a maungulo ani, kuli lipepe Tumelo ye ka ngela Keleke mwa Kanya. Mi iinzi mwa Mañusa. Luli lu kwa nako ya maungulo. Lu bulezi ka zona, ni lika kaufela, kono taba yatani i zamaile fahalimwa luna cwale. Eehe. Eeni, sha. Ki ye fa iliñwi. Yeo ki niti.

227 Ki—ki—ki liseli le lifubelu, sina ha Ni bulezi, ki lona le li feza taba yatani. Ku felile. Liseli le lifubelu li ka mi bulelela yalukela kuzamaya. Hakuna taba ka sa bulela mutu ufi kaufela, ki seo liseli le li fubelu li bulela. Mwakona ni siimpiti sa limota haiba ha mu—haiba ha mu tokomeli liseli le li fubelu. Ku lukela kuba mayendameno. Eeni, sha.



228 Kuswana fela sina kwa Keleke, ku lukela kuba ni mayendameno. Kwa sicaba mwa Keleke, mu lukela kuba ni mayendameno a mina.

229 Kono, kacenu, keleke ifi ni ifi ina ni mayendameno a yona. Mwabona? Mi musike mwa lika kunga, “Luna ba Baptist lu lumela se. Luna ba Methodist lwa lumela se. Luna ba Presbyterian lu lumela se. Luna Mapentekota lwa lumela se.” Zeo ki zende, kono kiñi ha mu sa amuhezi zeñwi za Lona? Ki sikamañi se si fosahalile ku zeñwi za Lona?

230 “Luna ba Baptist lu lumela mwa kunwelisa.” Zeo ki zende. Kucwani he ka kolobezo ya Moya o Kenile, cwale? Kucwañi ka kubulela ka malimi? Kucwañi ka limpo za kufolisa? Kucwañi ka kupolofita? “Oh, batili. Halu lumeli. Zeo, zeo neli za lusika lusili.” Oh, mushimani tuwe!

231 Mapentekota, mu li, “Kihande, lu lumela mwa kubulela ka malimi, kuba bupaki.” Luli, kubulela ka malimi ku lukile, kono zeo niteñi ha ki bupaki. Batu babañata ba bulela ka malimi, yeo ki niti, mi ona foo kona fo ba felezi. Diabulosi wakona kulikanyisa mpo kaufela ye liteñi, mpo ifi kaufela yeli mwa Bibebe.

232 Paulusi naize, “Ni ha Ni ka bulela ka lipuo za batu ni Mangeloi, niha Ni kafa mubili waka kuli u ciswe kuba sitabelo, ni ha Ni ka lekisa libyana za ka kaufela ili kufepa babotana, mi ni ha Ni na ni tumelo ya ku shimbulula malundu, ni ha Ni ni kaya kwa sikolo sa bulapeli ku yo ituta zibo kaufela yelukela ku ituta, Niteni ha ni sesiñwi.”

233 Ki yena Mutu wa Krete. Krete, aku Mu amuhele, mi haukoni ku Mu amuhela kusina kwamuhela Linzwi la Hae. Linzwi lina ni kutaha pili, mi kipeto Bupilo bu taha mwa Linzwi lani ni ku bonahalisa Linzwi lani.

234 Kana Jesu na si ka bulela kuli, “Ha Ni sa ezi misebezi ya Ndate, konakuli mu si ke mwa Ni lumela”? Neli Linzwi la Mulimu lene li iponahaza. Mulimu nali ku Krete, inza kutisana, inza iponahaza ili Yena kwa lifasi, sa Na li sona. Ani neli—ani neli ona mayendameno. Ani neli ona mayendameno a Kuyakuile fani.

235 Cwale mu li, “Kana yeo ki Kuyakuile, Muzwale Branham?” Yeo neli yona. “Mi kucwani he kacenu?”

236 Jesu naize, “Ya lumela ku Na, misebezi ye Ni eza uka ieza ni yena.” Ki ona mayendameno aswana. Ku lukile.

237 Mutu ni mutu una ni mayendameno a hae. Oh, mawi! Kuswana fela inge mo ne kuinezi mwa mazazi a baatuli, “Mutu kaufela na ezize ze lukile mwa meto a hae.” Mwa mazazi a baatuli, mutu kaufela nana ni mayendameno a—a hae. Na ezize fela za na tabela kueza. Mi kona mo ku sa inezi ni cwale. “Mutu ni mutu ueza mwa bonela kuluka mwa meto a hae.” Cwale, mwa

ziba libaka lene ba ezelize cwalo kwa Baatuli? Se sakona ku komokisa hanyinyani fela. Kono libaka lene ba ezelize cwalo mwa Baatuli, kakuli ne basina mupolofita mwa mazazi ani, kuli Linzwi la Mulena li tahe kuyena. Kacwalo mutu ni mutu na ikezeza mwa latela, kuya ka meto a hae.

<sup>238</sup> Mi ona zeo kona ze ezahalile kacenu. Haluna mupolofita mwa mazazi a likopano aa, kono Mulimu na lu sepisize alimuñwi. Mwabona? Mwabona? Mi Na ezie cwalo. Mwa mazazi a maungulo, U ka zusa ni ku luma Elia kukutela mwa sibaka hape, “Mi u ka fetula lipilu za bana kukutela kwa Tumelo ya bashemi,” kukutela kwa pentekota ya makalelo. Mwa ziba kuli Na bulezi cwalo.

<sup>239</sup> Cwale, Ni ziba kuli mu ka swanisisa, sina mwa Na ezelize ku Joani kwani, mwani mwa—mwa Mateu kauhanyo ya 11, ni timana ya 6, Na lumela ki yona, fani hane baize, “Mina muhupula kuli muuna Yo ki Mañi, yena Joani yoo?”

<sup>240</sup> Ki hali, “Haiba mwakona ku lumela, yo ki yena ya bulezwi kuli, ‘Amubone, Ni luma numwana wa Ka fapila a Ka.’” Yani ki Malaki 3, isiñi Malaki 4.

<sup>241</sup> Kono, muhupule, haiba yani neli Malaki 4, kona kuli Linzwi ne li fosize, kakuli Na bulezi kuli, “Kono ka yona nako ye fela, lifasi kaufela li ka cisiwa, mi baba lukile ba ka hatikela fa mufuse wa ba bamaswe.” Batili. Musike mwa li zwakanisa, muzwale. Mu Li bulele fela ona cwalo mo I bulelezi. Yeo ki niti. Na li sepisize mwa lizazi la maungulo, mi likaba handende mwahali.

<sup>242</sup> Muhupule, fani baatuli, mutu ni mutu ha na eza ka nzila yana bata. Nekusina mutu, hakuna mutu ya na kona kueza kuli Linzwi lani kuli lipile. Nekusina mupolofita. Linzwi la Mulena kamita litahanga ku mupolofita. Luli. Mi yena kamita u toilwe. Ki sikwata nyana fela kona se si mu lata, mwabona. Kono, Ni talusa, kuli kubile cwalo kamita.

<sup>243</sup> Mulimu ha cinci mulao wa Hae, Hakoni, mi abe Mulimu. Haiba Mulimu akona kubulela sika, Una ni kueza ona cwalo ka nako yetatama. Butata bwani ha bu fita, haiba Ha ezi ka nako ya bubeli mwa Na ezelize ka nako yapili, kipeto Na ezize ka mafosisa nako yapili. Mi ki mañi ya ka fa Mulimu mulatu ka kueza zemaswe? Ki wena mañi, yakona ku fa sibi ku Mulimu? Sani kona sa na bulezi Jesu, “Ki mañi wa mina yakona ku Ni tameleza sibi?”

<sup>244</sup> Sibi ki sikamañi? Kusalumela. “Ya sa lumeli u atuzwi kale.”

<sup>245</sup> “Ki mañi wa mina yakona ku Ni bonisa kuli ha Ni si ka taleleza lika kaufela za lukela kueza Mesia?” Mwabona? Hakuna ya na bulezi linzwi. Na talelelize. Mesia neli Mupolofita, mi Na bonisize kuli Na li cwalo. Neba sina mupolofita fa myaha ye mianda anda, kuzwa ku Malaki, mi fa A zuha mwa sibaka. Nali kunutu kwa sicaba, mi sitataliso kwa keleke ya bona.

246 Kakuli, Na ize, “Amubone, Ni beya licwe mwa Sione, licwe la mwa lilulu, ili Lelinde, le li likilwe, oh, ki licwe le li sitatalisa.” Ehe. “Kono kaufela ya lumela ku Yena haana ku swaba.” Yeo ki niti. Nali fani. Mi zani ne li talelelizwe fela hande ka Mañolo. Kono bona bene ba lumela ku Yena ne bana ni mayenademo.

247 Mareta yomunyinyani, fani hana boni Lazaro a zwa mwa libita, na zibile Yo nali yena. Mane I si ka ezahala kale cwalo, nana ni mayendameno a kuziba. “Ni lumela kuli ki Wena Mwana Mulimu, ya na lukela kutaha mwa lifasi. Niheba cwale, nihaibe ke kezela ka ushwile, bulela feela linzwi. Mulimu uka li eza.” Amen. Na kolwa hande ka niti. Yeo ki niti. Mi ha Na . . . Abulela cwalo, mi musali na talusa ona cwalo kuzwa mwa pilu ya hae.

Ki hali, “Mu mu pumbekile kai?”

Ali, “Taha u to bona.”

248 Ki yani Ayema fani, kusina pono. Kakuli, Na ize, “Hakuna se ni eza konji kuli Ndate a Ni bonise pili,” Muñoli Joani 5:19.

249 A Mu luma kwahule, na ile kwahule ni ndu ya Lazaro. Ba Mu biza kuli atahe, ato lapela. Na ziba kuli Lazaro na ka shwa. Mi kasumulaho wa nako nyana, A bulela kuli, “Mulikana luna, Lazaro, u lobezi.”

Se bali, “U ka fola.”

250 Ki hali, “U shwile. Mi ki kabakala mina, Ni tabile kuli ne Ni siyo kwateni.” Neba sweli ku Mu biza kuli a mu lapelele.

251 Mi ki Ha kuta, ali, “Kono Ni yo mu zusa.” Oh, mawi! (Isiñi, “Ni ka yo bona se Ni kona kueza.”) “Ni yo mu zusa.” Kiñi? “Ndate u Ni bonisize kale sa kueza.”

252 Aya kwa libita. Ne ku yemi Muuna fani. Ne kuyemi Mulimu mwa nama, ya na ka bulela kwa licwe lani kuli, “Shengunuka,” mi ne li ka shengunuka. Kono A li kwa basali bani, bona basali nyana ba babotana bani, basali nyana ba sanana, ali, “Amu pikuluse licwe.”

253 Muna ni sa kueza, ni mina. Mwabona? Mi ba pikulusa licwe. Mi la ba kulisa; na sa nunka ka busafa.

254 Fani, A yema ki yani. Oh, mawi! Na Mu bona a ikotolola mubili nyana wani o musisani hande. Kakuli, Bibelee iize kuli, “Hakuna bunde bwa kuli lu Mu lakaze.” Na si yomunde ha talimwa. Mwabona?

255 Inge fela Davida, na ketilwe mulena inge a sali fela nto yeli telee. Mwabona?

256 “Ona mangangalume babatuna bani,” bali, “kana yo haana kuswanelwa ki mushukwe fa toho nji? Inga mwana yo muhulu yoo,” Jese abulela.

257 Samuele ali, “Mulimu u mu hanile.” Atisa bana ba hae kaufela. Ali, “Kana hauna neba alimuñwi?”

258 “Eehe, luna ni alimuñwi, kono ha na kubonahala sina mulena. Kiñi, ki yo musisani nyana, wa maheta a weyukile, mutangana ya bonahala bu fubelu.”

“Zamaya, yo munga.”

259 Mi amano taha fela, azamaya fapila mupolofita yani, Moya wa mu tahela. A mata ni oli yani, ku i sela fa toho ya hae, ali, “Yo ki yena mulena hao.” Kona cwalo. Eeni, sha.

260 Jesu na yemi fani, mi maheta a weyukile, mwendi, limbi ne se likalisa kutasa ibo Na si na fitelela kale myaha ye mashumi amalalu a kupepwa. Biblele ibulezi kuli, “Hakulata na bonahala inge mashumi amane.” Majuda bali, “U Mutu ya si ka fita kale fa—fa myaha ye mashumi aketalizoho a kupepwa, mi U bulela kuli U ‘boni Abrahamama?’”

Ki hali, “Mane Abrahamama asikaba kale teñi, NITENI.” Mawi! Oh, mawi! Mulumiwa Joani 6.

261 Mi, lu lemuha cwana kuli, ki yo Na yemi fa, kwa libita. Na ziba kuli pono yani ne ilukela kutaha. Na ziba kuli neina ni kuba teñi. “Amu pikuluse licwe.” Kiyena . . .

262 Na nunka, inza tatelizwe mwa liapalo za bafu mwa libita, na sa shwile ka mazazi amane. Ngo ya hae ne se i mbobezi kale mwahali, ona nako yani luli.

263 Fani, A yema fani, a otolola mubili wa Hae o munyinyani. “Kina zuho, ona Bupilo.” Hum! “Ya lumela ku Na, ni ha shwile, uka pila hape.” Mu ni bulelele mutu yakona kubulela manzwi a cwalo. “Kaufela yapila mi alumela ku Na haana kushwa. Kana ulumela cwalo?”

264 Musali ali, “Ehe, Mulena.” Ni ha Na mu liyehzi, mo ku bonahalela. Ha mu biza, Na si ka ya kuyena. A mu biza hape; Na si ka ya. Kono fa ubulela kuli, “Ni ziba kuli ki Wena Krete ya na lukela kutaha mwa lifasi.”

265 Ki hali, “Lazaro, zwa mo.” Mi muuna na sa shwile mazazi amane. Kiñi? Sikamañi? Krete nana ni mayendameno. Na boni pono. Ne isike ya palelwa. Yeo ki niti. Ne i si ka palelwa. Na kolwa handende luli.

266 Mi Mareta na ikolwisisa luli. Haiba na ka Mu konisa kulemuha kuli na lumela ku Yena, na ka amuhela sa na kupa. Kiniti. Kibani fani. Mayendameno, na zamaelela hande ni Linzwi, mi zeo neli zona.

267 Mutu kaufela kacenu wa eza, mwa meto a hae fela, sa bona bunde, kakuli hakuna mupolofita. Mutalime mwa mazazi a baatuli.

268 Mutalime mwa mazazi a Eli-. . . Na lumela, neli Elia kamba Elisha, alimuñwi fateni. Eehe. Kuli, mbututu ya na shwile. Mu—mu Shuneme musali yani, na ezize . . .

269 Elia neli muuna wa Mulimu wa lizazi lani, isiñi fela muluti yomuñwi yomunde, ya itutile. Kiñi, neli mutangana ya supezi ya na zamaile. Kikuli wakona . . . Atahe, ha na ka taha fa munyako wa hao kacenu, luli no ka mu matisa ku muleleka. Naha kaufela ne i mutoile. Jezabele ni babañwi kaufela ba mu toya.

270 Kakuli, na inzi mwa White House ni kueza kuli basali kamukana baeze mo ne ba ezeza, mi kaufela bona ba mu swanisisa. Mi Akabe a sikuluha, toho ya hae ya fetuha, ka mata a hae. Ha lu si ka li mbwinjeza hahulu kwahule kacenu. Ki nto yeswana fela, mi kifo—kifo he cwale. Mi kaufela ne kuna ni kabubo kai ni kai. Mi, oh, kaufela bona bona ne ba i pentaka kuitombweka luli.

271 Kono yena yani, mu Shuneme! Isiñi musali wa kwa Shuneme, kono yomunyinyani . . . Eeni. Ni lumela kuli neli wa kwa Shuneme. Ha taha a bona kuli mata ani nali ku Elia, musali ali, “Ni lemuha kuli ki muuna ya kenile.” Mi cwale mbututu yani ha na lobezi fani inza shwile, ki hali, “Belesa pelesa yeo mi usike wa yema.” Aya ku kambama fani. Na ziba. Mi Na lata cwalo, ka mwa na tezi. Na tile kwa mayendameno a hae, sitoli fa kutameha kwa hae.

272 Elia ali, “Ki yo musali wa mu Shuneme ya taha. U imezwi walila. Kono ha Ni zibia ze fosahalile.” Mwabona? Mulimu ha bonisangi batanga ba Hae lika kaufela; konji fela ze ba lukela kuziba. Kacwalo ki hali, “Pilu ya hae i halifile, kono ha Ni zibi.” Ki hali, “Mata, u yo mubuza, Gehazi, mi ubone se si fosahalile.”

273 Ki hali, “Kikuli kaufela li iketile ni wena? Kikuli muuna hao u i ketile? Kikuli mwana hao u i ketile?”

274 Amu mutalime. Oh, mawi! Se ki sona. Musali ali, “Kaufela li iketile.” Kiñi? Na tile kwa mayendameno a hae. “Kaufela li iketile.”

275 Mi a kubama fafasi. Kuwa, pili, ka mautu a hae. Mi Gehazi a mu yemisa, “Yeo ha ki swanelo,” fapila—fapila mulena hae. A mu yemisa. Mi akala ku mu bulelela.

276 Cwale, nasina mayendameno foo cwale. Na ziba kuli nana ni mata, ka pono, kuli a mufe mwana. Kono cwale ki sikamañi sa na ezize? A nga mulamu wa hae ni kuya mwa muzuzu, abeya likwalo kaufela, a zwis a mañi ni mañi kwande. A zamaya kwani-ni-kwa mwa sibaka. Nana ni mayendameno, haiba na ka kona fela ku A swala. Kwa mulaho ni kwapata, fafasi ni fahalimu mwa sibaka! Oh, mawi! Kapili aikuitwa kuli Sesiñwi sa mu nata. A lobala mwana fa halimu. A kuta hape, naile fahule. Mbu—mbu mbututu yani a shenya cwalo, a futumala. Mi a yema, kwa mulaho ni kwa pata. Na si ka fumana swalisano yende ni mayendameno. “Neli sikamañi sani, Mulena? Ki sikamañi seo U bulela kuli nieze?”

277 Hakuna ku kakanya, ha yo fetuha, a bona pono, mushimani nyana yani inge a mata, inza bapala, inza tulaka ni muhala, nto yeñwi ye cwalo, inza bapala. A i kwiseza fahlimwa mbututu. A

beya ngo ya hae fa ngo ya mwana, milomo ya hae fa milomo ya mwana, mi mata a Mulimu a zusa mbututu hape kwa bupilo.

278 Neli sikamañi sani? Mayendameno a musali neli mupolofita! Mayendameno a mupolofita neli Mulimu! Mi hamoho, ni Linzwi, “Kina zuho ni Bupilo.” Ni bona mata a Mulimu. Mubupi u kona kueza lika kaufela. A zuha hape, ki mbututu yoo. Luli.

279 Libaka mutu kaufela ha na ezize ka nzila ya hae, kakuli ne basina mupolofita wa Linzwi la Mulena ko ne balukela kuya. Linzwi ni bapolofita ne ba tondahala mwa lizazi lani.

280 Oh, Ni boni se mwa lingambolo zaka, mwa lizazi mo lupila. Ni tabile hahulu kuli Mulimu u ni sweli keleke isika ni swala kale. Ne ni kaba mutu ya sa zibi za bulapeli. Eeni, sha. Na . . . Likezahalo ze kaufela, ki busafa, mi mañi ni mañi, “Kihande, taha u to ikopanya ku ya luna. Mi haiba ha u ezi cwalo, kihande, wakona kunga liñolo la mina ni kuya ku yeñwi.” Oh! “Kikuli hauna kutisa liñolo la hao mwa kopano ya luna?”

281 Ni lumela kuli kuna ni liñolo li liliñwi, leo ki fo Krete ha ñola libizo la hao mwa Buka ya Bupilo. Lani kona fela linosi fo li ñozwi kihona.

282 Ha Ni bona likopano kaufela! Makalelo aluna ki a si Irish, yene banga Katolika sapili. Mi Na bona kuli yani ne i sinyehile ni kubola. Na ya kwa keleke isili ya kopano mo mwa tolopo, se bali, “Oh, nzila ki luna, ni Niti, ni Liseli. Luna ni kaufela Zona.” Ne niile ku yeñwi mwa New Albany, “Oh, mawi! Micaha bani kwani ha ba zibi se ba bulela.” Bakatolika bali, “Mina kaufela mu lyangani.”

Na hupula kuli, “Oh, mawi!”

283 Ne ni bapalanga ni mushimani nyana wa kwa Lutheran. Mi Na hupula kuli . . . Mu German nyana wa mu Lutheran. Na ya kwateni, mi se Nili, “Ukena keleke ifi?”

“Ni ya kwa keleke *yani*.”

284 Na ya kwani, mi Na fumana kuli ne ba ipiza kuba nzila. Na ya ku Muzwale Dale, mwa Emmanuel Baptist, mi, kama First Baptist. Se bali, “Ye kona nzila.” Na ya kwa keleke ya si Irish, ki hali, “Kihande, ye kona nzila.”

285 “Oh, mawi! Ni lyangani hahulu. Ha ni zibi sa kueza. Kono Ni bata kuba ya lukile.” Ne ni sa zibi sa kueza. Mi ne Ni sa zibi mwa ku bakela.

286 Na ñola liñolo. Na hupula kuli, “Ne ni Mu boni mwa mushitu.” Na Mu ñolela liñolo. Na li, “Muñaka Shangwe, Ni ziba kuli Wa i fitanga nzila ye kulo fa, kakuli Ni zumanga tumale ona mo. Ni ziba kuli Wa tahanga. Ni ziba kuli U teni mo. Ni bata Wena. Ni bata ku Ku bulelela nto yeñwi.”

287 Na hupula kuli, “Cwale libelela fa muzuzu. Ne—Ne ni si ka bona mutu. Batili nina si ka mubona. Ni bata kuambola ni Yena.

Ni—Ni bata kubulela ni Yena. Ni bata kuambola ku Yena.” Na hupula kuli, “Kihande, cwale, Ha ni zibi mwa ku ezeza.”

<sup>288</sup> Mi Na zwela fande mwa muluti ni kukubama fafasi, mezi, inge ni kolobile. Mota, yenyinyani inge iyemi fani, ya makapakapa. Se nili, “Ni lumela kuli Ni boni siswaniso, Na lumela, ba kambekile mazoho abona sina *cwana*.” Mi Na shetumuka. Mi se Nili, “Cwale ki sikamañi se Ni ka bulela?” Se nili, “Kuna ni mukwa o lukela kueza ka ona, mi ha Ni zibi. Ni ziba kuli kuna ni mukwa wa ku sutelela lika kaufela. Mi ha Ni. . .” Se nili, “Ni ka beya mazoho aka sina *cwana*.”

<sup>289</sup> Se nili, “Mulatiwa Muñaka, Ni lakaza kuli kambe No ka taha uto ambola nina, fa nako nyana fela. Ni bata ku Ku bulelela mo Ni bezi ya maswe.” Na nanula lizoho laka sina *cwana*. Na teezeza.

<sup>290</sup> Sicaba ne si bulela kuli, “Mulimu na ambozi ni na.” Mi Ni ziba kuli Na ambozi, kakuli Ne ni Mu utwile inge Ni sa li fela mwanana, a ni bulelela kuli “usike wa nwa” ni lika zeñwi.

<sup>291</sup> Na si ka ni alaba. Se nili, “Mwendi ne Ni lukela kubeya mazoho aka sina *cwana*.”

<sup>292</sup> Kacwalo se Nili, “Shangwe Muñaka, ha Ni zibi fela mwa ku ezeza lika ze, kono Na—Na sepa kuli U ka. . . Kikuli Uka ni tusa?”

<sup>293</sup> Mi mukutazi kaufela na ni bulelela kuli, ni tahe ni kopane ni bona, mi na yema ni kubulela kuli una ni Jesu Kreste, mi ba “lumela kuli Jesu ki yena Mwana Mulimu.” Mioya ye maswe i lumela lika zeswana.

Kacwalo Na hupula kuli, “Ni—Ni lukela kuba ni sesiñwi sesinde kufita sani.” Batili.

Ne ni inzi sina *cwana*.

<sup>294</sup> Ni balile koo Pitrosi ni Joani ne ba fitile mwa munyako o bizwa Bunde, mi nekuna ni muuna wa sihole, kuzwa mwa mba ya mahe. Ali, “Silivera ni gauda ha Nina yona, kono ze Ni nani. . .” Oh, Ne ni ziba kuli Ne ni sina zeo.

<sup>295</sup> Kacwalo ne Ni lika ku—ku fumana mwa kuezeza zani. Ne ni sa zibi mwa ku lapelela. Ne ni ezize mazoho aka, mi se Ni lobala fafasi sina *cwana*.

<sup>296</sup> Mi, eni sha, Satani ataha mwa sibaka cwale, ali, “Wa bona, no libelezi nako yetelele hahulu. U se una ni myaha ye mashumi amabeli ya kupepwa. Hakuna tuso ya kulika lika cwale. Eehe.”

<sup>297</sup> Mi Na i kutwa kulobeha pilu luli, mi na kala kulila. Mi cwale, ha Ni lobeha pilu cwalo, Na li, “Ni ka bulela. Haiba ha U bulelisi, Ni ka ambola ni Wena, niteñi.” Kacwalo Na—Na li, “Hani mutu yomunde. Ni ikutwa kuswaba. Bo. Mulimu shangwe, Ni ziba kuli Wa ni utwa, kokuñwi. U ka ni utwa. Mi Ni ikutwa maswabi luli. Na swaba kuli Ni ku tokolomohile.”

298 Ka yona nako yani, Na talima mwahalimu, ni maikuto asili a ni kwahela. Ki ha kutaha Liseli, le li zamaya mwa muzuzu, mi la eza sifapahano, sina *cwalo*. Mi Linzwi, le Ni si ka be ni utwa fateni mwa bupilo bwaka, la bulela. Na Li talima. Ne ku batile fela, kai ni kai, na ikutwa singonyi ka kusaba. Ne ni sa koni kushenya. Na yema, na talima ku Lona. Se li ikela kusili.

299 Se nili, “Muñaka, Ha—Ha ni utwisisi mushobo wa Hao.” Se nili, “Haiba ha U koni kubulela wa ka, mi Na—mi ha Ni utwisisi wa Hao, mi haiba U ni swalelzi. . . Ni ziba kuli Ni swale ku kutiswa kwa sifapano sani kwani, kokuñwi, kuli libi zaka ne li swanela kuba kwani. Mi—mi haiba U ka ni swalela, kuta fela u to ambola nina mwa mushobo wa Hao Tota. Mi Ni ka utwisisa ka zeo, haiba ha U koni kubulela mushobo waka.” Se nili, “U Li tuhelezi fela kukuta, hape.”

300 Ki Lani fani, hape. Oh, bunde! Fani se Ni amuhela mayendameno aka. Amen. Eeni, sha. Na ikutwa sina mu—mu mushimbo tuna u zusizwe fa maheta aka. Na zamaya fa bulilo fani, fo ne ni palelwa kuutwa kuli ne Ni hata fa mubu.

Boma bali, “Billy, u ikalezwi.”

Se nili, “Batili, ima, ha Ni zibi sene si ezahalile.”

301 Nekuna ni njanji kwa mulaho kwani. Na fita ona mwa nzila ya njanji yani, inge ni tula mwa moya, katata fela mo ne Ni konela. Ne ni sa zibi mwa ku zamaiseza maikuto aka. Oh, kambe Ne ni ka ziba mwa ku huwela! Ne ni sweli kuhuwa, kono ka nzila yaka fela, mwa bona.

302 Neli sikamañi sani? Ne ni beile moyo waka mwa lihaha la pumulo. Ani neli ona mafelelezo. Ani neli ona mayendameno aka. Teñi Na fumana sesiñwi, isiñi taba yeñwi ya nguli fela, maikuto amañwi amañwi cwalo. Ne ni ambozi ni yena Muuna yani. Ne ni ambozi ni Muuna yani yana ni bulelezi kuli “nisike kunwa, kamba kuzuba, kamba kueza sika kaufela se si ka silafaza” na kasibili ni basali ni zeñwi cwalo. Kuli, ha se Ni hulile, ku kaba musebezi wa kuli ni eze. Ne ni Mu boni; isiñi keleke. Ne ni Mu boni, Yena! Eni, sha. Na li Yena luli.

303 Inge mutangana kwanu kwa Kiwanis kamba. . . ya nasweli kubulela, isiñi. . . kasamulaho fela wa Ndwa ya Pili ya Lifasi. Muzwale Funk, inza yemi fani, kakuba musole. Na bulezi kuli nali. . . Ki taba yeñwi, ya mufuta wo utwahala lisheha. Se ha ki sibaka sa kuezeza lisheha, kono ki se sa na bulezi. Nali kwanu kwa New Albany.

304 Mi ki hali, “Kapitao na lu isize ku yo itabisa, ali, ‘Sibaka sani kwani sitezi fela ma Jap. Kamuso, bashimani, lu yo kena. Lu swanela ku ba hapa.’ Ki hali, ‘Muhupule, bashimani, kuna ni babañata ba luna baba yemi mo, kacenu, babasike kuba teni kamuso. Habana kuba teñi fa kamuso. Lu yo tiba, kakusasana, ha li pazula fela.’ Ali, ‘Cwale mañi ni mañi wa aye kwa bulapeli



bwa hae.” Mutangana yo ali, “Mi ne Ni sina bulapeli ni bobukana.” Mi ali, “Se nili . . .”

<sup>305</sup> Ali, “Ne ni yemi fani. Mi kaufela bona . . .” Ali, “Se kutaha mubuleli wa musole, aya neku *le*; ni Muipanguli mwa tumelo aya neku *le*; mi wa Sijuda aya neku *le*; ni wa Katolka aya neku *lani*; ni mubuleli wa bona wa musole.” Ali, “Na yema fani.”

<sup>306</sup> Mi ali, “Mu—mu muelaeli wa masole ali, kuna, ‘Mushimani, kihande uye kwa bulapeli bwa hao.’”

Ki hali, “Na hanina bulapeli mane.”

<sup>307</sup> Ki hali, “Mbweshwa u i kungele bobuñwi, kakuli uka tokwanto yeñwi cwanoñu. Na ziba.”

<sup>308</sup> Mi ali, ka yona nako yani abona sikwata sene si zamaya cwalo, mi neli ba Katolika. Ali aya kubona ni kubulelela muprisita yani kuli, “Ni fe kwateni bulapeli?”

Mi ki hali, “Aku tahe.”

<sup>309</sup> Ali, “Akena mi a bupa mu Katolika ku na.” Mi kwani kwa New Albany, neku na ni John Howard ni sishañata sa ba Katolika bani bene bainzi fani, mwa ziba, mi utangana yo ha na sweli kubulelela cwalo.

<sup>310</sup> Mi ki hali—ki hali, “Habusa mwa kumangana . . .” Nasweli kuambola ka za, oh, neli cwani zani. Mi ali nali mutangana yomutuna, mwa ziba. Mi ali, “Se ba swalana mwa mazoho, mi nebasweli fela kutabaka ka litipa, ni kuhuwa, ni kusehakana, ni ku ngwenjulana.” Ali, “Mindandwe ya bona ya lyangana. Ba kopana fela kaufela, ma Jap bani ba ba lumele4za kutaha mwateni, ona cwalo. Mi ni litobolo zetuna zani inge li tibuluha ka mulumo omutuna, kwa maneku kaufela. Neli kumangana ka kuswalana cwalo!”

<sup>311</sup> Ali, “Ona fani, Na yema, sina *cwana*.” Mi ali, “Lika kaufela, ne lihuweleza ni kuzwelapili cwalo, nekusina ku utwa za bulela yomuñwi.” Ali, “Kuna ni mali.” Ali, “Na talima, mi neli mali aka.” Ki hali, “Ne ni talimile *fa*. Kuna ni musima kwa makupo a ka.” Ki hali, “Ani neli mali aka.” Mi ali, “Na, mwa ziba, Ni—Ni—Ni . . .”

Mi wa niti . . . mulikani wa Katolika, ha Ni buleli se ka—ka lisheha cwale, kono neli wa silena luli mu Katolika ali—ali, “Kana ubulezi kuli *Lumela Maria*?”

<sup>312</sup> Ki hali, “Batili, sha.” Ali, “Ani neli mali aka. Ne ni sa bati bañoli ba hae. Se nili, ‘Ni bata kuambola ku Muuna tenyene luli.’ Ani neli—ani neli mali aka.”

<sup>313</sup> Ni sepa kuli cwalo kona mo kuinezi. Eeni, sha. Cwalo kona mo li zamaela. Luna ni kuba ni sitoli, ili mayendameno.

“Ne ni sina nako ya muñoli wa Hae.” Ali, “Ni bata ku ambola ni Yena.”

314 Mi kona cwalo, muzwale. Mutu ha taha ku Kreste, ha u lukeli kunga manzwi a mukutazi, manzwi a muñoli wa hae, manzwi a sesiñwi fela. Mina Baipanguli, musike mwa ikungela se, *sani*, kamba *sesiñwi*. Zamaya kwa mayendameno ani, kufitela u tamiwa teñi ka Kupepwa sinca, ha u so pepilwe sinca ni kutazwa ka Moya o Kenile, mi ubona Bibehe ha i iponahaza mwa kuishuwa ni lilato mwahala bupilo bwa hao. Oh, kipeto, foo ao kona mayendameno a hao. Eeni, sha.

315 Ni balile mwa Linzwi ko Yena ki Linzwi. Fani, keleke ya ba German hane i bulezi kuli kona ona *cwalo*; ni ba Methodist, ni ba Baptist, ni ba Katolika. Kono Ni balile mwa Linzwi fa Na bulezi kuli, “Fa halimwa licwe leo Ni ka yaha Keleke ya Ka, mi minyako ya ba bashwile haina ku Ikoma.”

Muteeleze cwale, ka kukwala. Cwale Baipanguli bali . . .

316 Cwale, ba Katolika bali, “U Iyahile ku Pitrosi, ‘Ki wena Pitrosi, mi fahalimwa licwe le. . .’” Batili, Ali kuba. Haiba neli cwalo, ne i ka wa ona fani. Ne ba i tomile ku mutu.

317 Ki sikamañi sa Na ezize? Baipanguli neba ize, “Na Iyahile ku yena Muñi.” Batili. Na si ka eza cwalo. Na si ka I yaha ku yena Muñi.

318 Ki sikamañi sa Na ezize? Sikamañi? “Kana batu bali ki Na mañi, na nili Mwana, mutu?”

“Mi babañwi bali ki Wena ‘Elia,’ ni ‘Mushe.’”

Ki hali, “Kono mina muli cwani?”

Pitrosi ali, “Ki wena Kreste, Mwana Mulimu ya pila.”

319 Mutalime manzwi cwale. “U fuyozwi wena, Simoni, mwana Jonasi. Nama ni mali ha li si ka ku patululela seo. Ha u si ka ituta zona ku muprisita yomuñwi. Ha u si ka ituta zona mwa sikolo sa za bukutazi. Kono ki Ndate ya mwa Lihalimu ya ku patululezi Zona. Mi fahalimwa licwe le,” sinulo ya moya ya Linzwi, “Ni ka yaha Keleke ya Ka, mi minyako ya lihele haina ku I koma.”

Na hupula kuli, “Mulena, kona cwalo.”

320 Ni balile ona Buka mo ya Sinulo 21, kauh-. . . ya 22, mwani mwa Na bulezi kuli, “Kaufela. . .” Ye ki Taba yetezi. “Kaufela ya ka beya sika Mwateñi; yo kaufela ya ka zwise Sesiñwi ku Yona, a latula kuli I cwalo; kamba yo kaufela ya ka lika ku Li eza kuba hande nyana, ku Li lukisa hande mwa lizazi lateni. Yo kaufela yaka ekeza kwateni kamba kuzusa kwateni, ze swana li ka zwiswa kwateni, siemba sa hae, kuzwa mwa Buka ya Bupilo.”

321 Se nili, “Konakuli, kona fela ze Ni tokwa, Mulena, ki kulumela Se.” Mi ku Se, sifapahano sani sa mwabuse, Kreste a taha. Ki ya petehile, nzila kaufela, Linzwi kaufela la Na bulezi. Munge Buka mwa lizoho *le*, litaba za kale mwa lizoho *le*, ni ku tatulula hande ka swanelo, ki kupetahala. Mi se Nili, “Konakuli,

Mulena, ni amuhele.” Mi hane Ni amuhezi, Na amuhela Kreste, ona Moya o Kenile mwa pilu yaka, mayendameno aka. Ha ki na.

322 Ne ni kula nako yeñwi, fani hane . . . Na latehelwa ki musala ka. Ne ni tobezwi ki mbututu waka. Oh, ne ni tobezwi ki bondate, ni kutobelwa ki munyana ka, ni kutobelwa ki mulamu wa musali. Mi Billy na lobezi, inza shwa, mi—mi ne Ni li fela bukaufi ni kuyonga. Ne ni ya mwa nzila, inge ni lila, kuya kwa libita la hae; mi yena ni mbututu wa hae, ni mbututu fa lizoho la hae. Na ya kwa libita. Ne ni sweli ku kambama. Bo. Isler ne batahanga kwanu ni kuliza, mwa ziba, neli Mubusisi wa muleneñi wa Indiana. Na sweli kutaha mwa nzila. A ni yemisa. A matela kwani, ani kambeka mazoho. Neli kasamulaho wa muunda wa ’37. Ki hali, “U ya kai, Billy? Kulo kwani?”

Mi se Nili, “Eehe.”

Ki hali, “U yo eza sikamañi fahalimu fani?”

323 Se nili, “Ni teelezanga nkwilimba ya kale.” Na li, “Na ina fani bukaufi ni libita la hae. Nkwilimba ya kale ya tulukanga fani, mi ibulela ni na.”

“Oh,” ki hali, “Billy!”

324 Se nili, “Eehe. Mi Ni tabela kuutwanga kushobota kwa matali ha sweli kufuka cwalo. A ni lizezanga minembo, Bo. Isiler.”

Ali, “Ki lipina za mufuta mañi za bapalanga?” a bulela.

Kuna ni Naha mwabuse bwa nuka,  
Ye bizwa munati wa kamita,  
Mi lu fita fela fa likamba lani ka digiri ya  
tumelo;  
Alimuñwi ka alimuñwi lu libile kwa likamba,  
Kwani ku yo pila ni baba sa shwi,  
Mi zazi leliñwi ba ka liza milangu ya gauda ku  
wena ni na.

325 Ki hali, “Billy, Ni bata ku kubuza nto yeñwi.” Ki hali, “Kana Kreste utalusa sikamañi ku wena cwale? Kana Kreste u talusa sikamañi ku wena cwale?”

326 Se nili, “Ki yena Bupilo bwaka, kaufela. Kona fela ze Ni nani, Bo. Isler. Yena ki waka—waka ki Mayendameno. Ki yena fela ye Ni lukela ku kumnalesa.” Kiñi? Nekuna ni sene si ezahala, “Fa liewe le!”

327 Ali, “Ni kuboni unzo yemi fa lilulu le mi u kutaza, kufitela ubonahala inge kuli no ka wa. Ni kuboni, liholo kaufela za busihu, kafa ni kafa mwa mikwakwa, u ambola fa luwaile ni bakuli. Mi kasamulaho A mano nga musala hao, ni mbututu wa hao luli, u sa Mu sebeleza?”

328 Se nili, “Haiba A ni bulaya, niteñi Ni sa Mu sepa.” Kiñi? Ankora ya ka i sweli hande mwa lisila. Ne ni nani ni

Mayendameno. Na itama kwa Linzwi la Hae, mi Linzwi la Hae la ni swala. Ki yena Mayendameno aka. Ni fumani kuli litaba zeñwi ze kaufela zakona kupalelwa, kono Kreste hakoni kupalelwa.

<sup>329</sup> Keleke ya Katolika ina ni pope ku ba mayendameno. Baipanguli bana ni ma bishopu ba bona, ni lituto za litumelo za bona, ni batoneli babatuna.

<sup>330</sup> Kono, Na, sina Paulusi. . . Muna lipotoloto za mina? Amu ñole nto yeñwi. Mwa. . . Paulusi naize, mwa Likezo kauhanyo ya 20 ni timana ya 24 kuli, “Kono zeo ha li ni bialezi.” Oh, mwakona kuba ni lituto za litumelo, mwakona kuba ni se mubata kaufela, kono lika zeo hali ni nyungi mane.

Ni beile moyo waka mwa lihaha la pumulo,  
Ha ni sa sila mawate a lifasi (mi ha u zibi fo  
uinzi, neku *le*, neku *lani*) hakusana hape;  
Liñungwa lakona kutaha, fa buliba bobu  
tungile maswe,

Kaufela za kona kufetauha.

Kono ku Jesu Ni iketile kamita.

<sup>331</sup> Eeh. Hakuna ze ni bilaeza, kakuli Ni tamehile kwa ankora. “Oh, kuzwa ha Ni Mu katana,” Paulusi, “fa musipili wani, Na tamiwa kwa ankora. A ni fetaula kwa ni kwa. A ni kalisa hande.” Muhupule, Paulusi neli wa kopano ni yena, yomutuna hahulu mwa naha, kono na tamilwe kwa mayendameno.

<sup>332</sup> Muteeleze. Ni bata ku mi bulelela nto yeñwi. Nana ni mulelo wa ku ni pulusa. Nana ni mulelo ha na ku pulusize. Mi Ni tamehile hande, ka tato ya Hae, kueza cwalo; kusina kuekeza ku Lona, kamba kuzwisa ku Lona. Sinulo 22:19, haiba mubata ku iñola. Ku lukile. “Kaufela ya ka zwisa. . .” Ni tamehile. Ni bata ku siya keleke, mi mwa ziba cwalo. Mi kacwalo Ni tamehile fela kusiyala ni yona Evangeli ye haibile fela Na pila, ka tuso ya Mulimu. Huh! Muhupule, ki wo muhau. Nekuna ni ma milioni ana shwela mwa sibi ha Na ni pilisize. Ne Ni li mañi kuli Ani puluse? Nana ni mulelo, ka ku ni pulusa, mi Ni tamehile kulwala ona mulelo woo. Ha nina taba. I kona kuba maungulo aka, mwendi, cwanofu nyana fa. Kono, kaufela seo sili sona, Ni sa swalelezi hande. Na li kuba ni cince.

<sup>333</sup> Bo. Isler ba ni bulelela zazi lani, ha ne luya mwa nzila, ki hali, “Billy, mwa butata bo kaufela, kana u bulukile bulapeli bwa hao?”

<sup>334</sup> Se nili, “Batili, sha. Bu ni bulukile.” Um-hum. Ankora yaka ne i sweli. Yeo ki niti. Ne ni si ka Bu buluka. Bu ni bulukile. Ha ni koni ku Bu buluka. Hakuna mo ni konela kuezeza cwalo. Kono Bwa ni buluka. Eeni, sha.

<sup>335</sup> Nana ni mulelo ka ku ni pulusa. Nekuna ni ma milioni mwa sibi hane Ni taha ku Yena, kono A ni pilisa. Nana ni mulelo wa kueza cwalo.

<sup>336</sup> Lifu la Kreste neli mayendameno, bakeñisa sabo ya lona. Lifu la Kreste ne li alabile puzo yateni, muka ya lifu yani ha i Mu luma ni kuswalelela buhazo bwani. Mwa ziba, muka, ki kokwani yena ni buhazo, haiba bukona ku kakatelisa buhazo bwani mwateni, kunwelisa luli, ha i hoha, i ka hoha ni buhazo hamoho mwateni. Lifu kamita nelina ni buhazo. Lifu kamita nelina ni buhazo.

<sup>337</sup> Mi zazi leliñwi, fani ha i ya fa Kalvari, ni ku nataka fa macwe ani, Mali na sweli kuhasaka fa macwe, ha i yo kenya buhazo pa Kalvari, kuliba kwa Gologota, neku la kwa mulaho wa sifapano sani, ne lisweli kuhoholola fafasi fa Mali ana lotela fa macwe, mubili wani hane uya cwalo, inza zamaya cwalo. Bona inge ba Mu nataka, ha Na ya akambama lilundu cwalo, kono Nana ni mayendameno. Na zibile fa Na yemi, kakuli Linzwi la Mulimu ne li bulezi kuli, ka Davida, “Hanina kutuhelela ya Kenile wa Ka kubona kubola, kamba nihaiba kuli Ni siye moyo wa Hae mwa lihele.”

<sup>338</sup> Na ziba kuli kubola ne ku ka kena mwateni, ka liholo ze zebente-tu. Ki hali, “Musinye tempele ye, mi Ni ka iyaha hape mwa mazazi a malalu.” Nana ni mayendameno.

<sup>339</sup> Ki Yani waya, inza kambama lilundu, ni mati a sihotolwa fa mubili, mati a masole ba macokolwa bene ba Mu tamile lisila kwa sifateho, ni ku Mu nata kwa toho, bali, “U mupolofita nji? Lu bulelele ya Ku natile.” Ki Yani fani, inza pahama lilundu, mwa maswabi ni ku shubulwa. Ku ba . . . Liapalo za hae ba Mu tubula zona, kubonahalisa maswabi, a lepelele fa sifapano fapila sicaba, mapunu. Ashwa ka maswabisa fapila Maroma, mwa mubuso wani, koto ye butuku yani, ili Mutu ya na si na mulatu.

<sup>340</sup> Likande nyana nako yeñwi, ne liize, Maria Magdalena a mata mi ali, “Yela U ezize sikamañi? Na folisa bakuli ba mina, a zusa bafu bamina, mi atisa tukuluho ku baba ilukela, mwa butanga. Ki sikamañi Sa ezize?”

<sup>341</sup> Mi muprisita a mubakula fa mulomo, kufitela mali a buba, ni kubulelela kuli, “Kikuli uka mu teezeza kamba muprisita wa hao yomutuna?”

<sup>342</sup> Oh, lifasi la kopano lani, ki sikuto sa lona kaufela. Kona cwalo.

<sup>343</sup> Kifo, ehe, ba Mu nga. Kono ha Na kambama lilundu cwalo, inza hohololwa, diabulosi na li kakanya kamita, Yena ka kuba mwa Na inezi. Ali, “Haiba ki Wena Mwana Mulimu, fetula macwe aa kuba buhobe. U ipapata kuli U kona kueza limakazo. Haiba ki Wena Mwana Mulimu, laela macwe aa kuli afetuhe buhobe.”

<sup>344</sup> Yena diabulosi ya swana yani wa kale wa pila kacenu. Yeo ki niti. “Haiba ku wena mufolisi wa Bumulimu! Ki yona muuna muhulu John wa *Kuli-ni-kuli* yainzi mwa lilulu mo. Na ziba ki

sihole. Mu folise.” Kana ha mu zibi kuli ki yena diabulosi ya swana yani?

Jesu naize, “Na fela . . .”

<sup>345</sup> Amutalime, Akena mwa siliba sa Betesda, ko ne ku lobezi likitikiti fani, lihole, libofu, liyanga, ni baba omelezi, mi aya ku muuna yana kona kuzamaya. Na na kona kufita kwa ni kwa. Hakulata nana ni butata bwa sinya. Kaufela ze ne mu kataza, neli ku katazaha. Nana ni butuku bwani ka lilimo ze mashumi amalalu ni ze eiti. Ki hali, “Ha Ni taha kwa siliba, yomuñwi wa ni laka.” Ya na kona ku zamaya.

<sup>346</sup> Asiya kaufela bona bali kulobala fani, mi aya ku yena yani ni ku yo mu folisa. Kiñi? Na bulezi kuli Na zibile kuli nali mwa buino bwani. Mi se ba li ku Yena, ba Mu buzaka lipuzo, hane ba Mu fumani. Mulumiwa Joani 5, A li, “Kaniti, niti, Ni li ku mina, Mwana hakuna sa kona kueza ka yena Anosi, kono konji Sa bona Ndate a sieza.” Ani kona mayendameno a Hae. Isali ona mayendameno.

<sup>347</sup> Ne ni yemi kwani kwa Finland zazi lani, mi mushimani yomunyinyani yani inza lobezi fani, mi se Ni zamaya kafa ni kafa, yena inza lobezi fani, inza shwile, na sa shwile fa licika la hola. Mu bale mwa buka. Na kala kuya kusili, Sesiñwi sa ni beya mazoho. Na sikuluha, na hupula kuli, “Neli sikamañi sani?” Na talima hape. Na hupula kuli, “Libelela fa muzuzu.”

<sup>348</sup> Na talima mwa pampli ya kwamlaho mwa Bibebe. “Mi ku ka ezahala kuli, mushimani yomunyinyani wa myaha ye naini ya kupepwa, uka bulaiwa ki mota. Ku kaba sibaka sesituna sa bucwani bobunde, macwe a bundekilwe kwani. Mota ikaba fabuse bwa mukwakwa, inge isinyehile. Uka tina masokisi nyana, cwaloo, kutofita fahalimu fa; wa milili yekutilwe neku. Meto a hae aka futuka. Masapo mwa mubili wa hae aka lobeha.”

Na talima. Na hupula kuli, “O Mulimu!”

<sup>349</sup> Se nili, “Amu yeme mukuzize, kaufela mina.” Mubusisi wa tolopo kwani. Se nili, “Haiba mushimani yo ha na kuyema ka mautu mwa mizuzu yemibeli kuzwa cwale, Ni mupolofita wa buhata; na zamaya, mu ni leleke mwa Finland.” Kaniti. “Kono haiba a yema, muna ni kufa bupilo bwa mina ku Kreste.” Yani ki niti. Ne ba yemi ba kuzize.

<sup>350</sup> Se nili, “Ndate yakwa Lihalimu, mwabuse bwa liwate kwani, myaha yemibeli kwa mulaho, No bulezi kuli mushimani yo na ka lobala fa.”

<sup>351</sup> Nekuna ni Muzwale Moore ni Muzwale Lindsay, neba talima ku yena. Mi, kai ni kai, ne ba li ñozi mwa Bibebe. Ni Libebele ze eza likikiti mwa naha ne li ñozi zatani. Neli sikamañi seo? Neli mayendameno. Ndate na bonisize se ne si ka ezahala. Ne ku sina sabo, ni yekana, inge ni yemi fani. Mayendameno, luli, uka zuha.

352 Ona mwani mwa Finland, ko ne kutile likitikiti za batu busihu, mi nebana ni ku zwise babañwi fande kuli ni ambole ni bona, ku ba zwise fande ku kenya mwateni usili. Ki yani ayema fani, ni zani kaufela. Sicaba ne si ni lata, mi ne ba boni foliso ha i ezahala, kono fa nekuna ni mushimani yana lobezi fani, inza shwile. Mayendameno neli sikamañi? Neli pono. “Ni eza sa bulela Ndate kuli eza. Ya lumela ku Na, misebezi ye Ni eza uka ieza ni yena.” Ki ani mayendameno a mina foo.

353 Se nili, “Lifu, haukoni ku muswala cwale. Mulimu u bulezi. Kuta wena. Mu siye.” Mi mushimani ani a zuha, atalima kwa ni kwa *cwalo*. Sicaba sa kala kuwelela, ni lika kaufela. Ki zeo foo, liñozwi ona moo, ni kunyatelwa ki mubusisi wa tolopo, kamba, ka mutu ya zibahala mwa silalo. Yeo ki niti.

354 Ki sikamañi seo? Mayendameno, Jesu Kreste ki ya swana maabani, kacenu, ni kuyakuile. Haiba nji yani ha ki yena Mulimu ya swana yana tuhelimize musali wa kwa Naini, za kupumbekwa kwa mwana hae. Mutu na ha shwa mwa mazazi ani, ne ba ba pumbekanga kapili mwa mabita. Ne ba sa bulukangi kulibelela. Ne baba beyanga mwa manbita. Yani ki yena Jesu Kreste yaswana yani, maabani, kacenu, ni kuyakuile. Ehe.

355 Mutalime kwani kwa Mexico, ni mbututu nyana yani. Babañwi ba mina muteñi mo, muinzi mo. Mi mbututu yani, mualafi na ñozi taba yeñwi, iñozwi ku za Baana ba Pisinisi ya Sikreste. “Mbututu yani na shwile kakusasana wani ka naini kiloko, mi fani ne se li ka teni kiloko busihu bwani.”

356 Musali nyana yani na si ke ku ombaombiwa. Billy inza yemi fani, mwana ka wa mushimani, kulika ku mu kutisa kwa mulaho. Mi nana ni, kihande, Ni sepa kuli nebana ni batusi ba fa munyako baba kuma fa mianda yemibeli bene bayemi fani, inza sweli ku ba pahama. Busihu bone buzwile fateni, muuna wa sibofu yani na amuhezi meto a hae, mi musali a ziba cwalo. Nali wa Katolika.

357 Mi, mafelelezo, se Nili, “Zamaya, Muzwale Moore, ni ku mu lapelela. Kakuli, mbututu yani. . .”

358 Ne i nela, kusuluha. Ne ba yemi fani kuzwa ka mapakela luli kakusasana wani, ona fande mwa sibaka sa lipapali za lipoho mwani. Mi se Nili. . . A mu ni zwise ka mihala, kwa mulaho, kuli ni kene mwa sibaka. Ona mwani ka masihu amalalu.

359 Na yema fani. Se nili, “Sina hane Ni bulela. . .” kukutaza. Mi na talima, Na bona mbututu fapila aka, mbututu yomunyinyani wa mu Mexican, yasina meno, inza inzi fani inza ni seha, ona kwanu kwa pata kuna.

360 Se nili, “Libelela fa muzuzu, Muzwale Moore. Aku mutise kwanu.” Oh, mayendameno!

361 Batusi fa munyako ba kuta mwa mulaho. Ki yo musali ataha. Awela fafasi ali, “Padre, Padre.”

Se nili, “Yema.”

<sup>362</sup> Mi Muzwale Espinoza ali, “Yema,” mi a mubulelela mwa si Spanish. Ayema fani.

Se nili, “Ndate yakwa Lihalimu, Ni yemi fa mwa pula yee.”

<sup>363</sup> Musali yomunde mwendi wa myaha ye twenti-sili cwalo ya kupepwa, kamba nto yecwalo, milili ya hae inze ilepelela. Sifateho sa hae sitalimile mwahalimu *cwalo*, mutalimelo wa meto a hae, neli wa tibeledo. Na boni muuna yani yana bile sibofu luli ka myaha ye mashumi amane, meto a hae a to kwalula fa katala. Na zibile kuli haiba Mulimu na ka kwalula meeto a sibofu, Na ka folisa mbututu wa hae. Ki yani na lobezi fani, ni nto yeñwi ye omelezi yali kulobala mwa kubo sina cwalo, mi ne i kolobile luli. Na yemi kwani kakusasana kaufela, ni musihali wani, hape. Kwani, neli ka ilebene kiloko cwalo, teni kiloko busihu bwani, nto yeñwi ye cwalo, inge a sweli mbututu yani. Ne muboni kalulo yeo mwa mutende Baana ba Pisinisi ya Sikreste. Kwani, inza sweli mbututu yani cwalo.

<sup>364</sup> Se nili, “Ndate yakwa Lihalimu, ha Ni zibi taluso ya se. Na ni mutanga Hao fela. Kono Ne ni boni mbututu ya yemi kwani. Ne li ya pila. Na mu beya mazoho, ka Libizo la Mulena Jesu.”

Ali, “Whah!” mi akala kulila.

<sup>365</sup> Bo mahe ba swala mbututu ni kukala kulila. Mi sicaba sa kala kuhuwa kwani, ni basali inge ba welela ni lika zeñwi. Se nili, “Musike mwa bulela sika ka zona. Amu ye kapili ni mbututu yo, ni mahe, muye ku dokota, mi a yo ñola bupaki bwa hae, kuli, ‘Mbututu yani na shwile. Na shwile kwa katabi, kakusasana wa maabani, mi, kamba kakusasana wani ka naini kiloko.’”

<sup>366</sup> Mi luna ni taba ye ne ñozwi ki dokota, “Mbututu na bulezwi kuli ‘ushwile,’” mwa ofisi ya dokota kakusasana wani, mi bo mahe ba mu swalelela musihali kaufela.

<sup>367</sup> Neli sikamañi sani? Neli mayendameno. Neli sikamañi sani? Na lumezi, haiba Mulimu na ka kwalula meto a libofu, (sikamañi?) Mulimu na kona kuzusa bafu, kakuli ki Ya swana maabani, kacenu, ni kuyakuile.

<sup>368</sup> Ne ni sa zibi hande. Ne ni sa zibi kufitela Ni bona. Mi ha Ni bona mbututu, neli ona mayendameno, luli kiniti. Ki yani nali fani. Lifu li na ni kutuhela mutamiwa wa lona.

<sup>369</sup> Ki yo fa Mwana Mulimu na zamaya. Muka ya lifu yani yakala ku fufa fufa ku Yena. “Ah, kana Ukona kuba cwani mupolofita? Na Ka yema cwani fani inge ba Mu kwelaka mati kwa sifateho? Na Ka yema cwani fani, ku ba tuhelela kuli ba Mu bone bukuba, mi asike aeza sika ka zona? Yani ha ki Emanuele. Yani ki mutu fela sina babañwi. Mutalime mati a macakolwa bani. Mutalime sifateho sa Hae ha nza lota mali cwalo.”

<sup>370</sup> Diabulosi ali, “Ni ka Muswala. Ni ka Mu swala.” Ki yo wa taha, sina muka, buhazo bwa lifu, inge bu Mu potoloha. Kono,



muzwale, muka yani ha ne i comekile buhazo bwa yona ku Emanuele, ha i yo comola, ya latehisa buhazo bwa yona, mane nahaiba lifu kasibili.

371 Ki kabakalelo Paulusi, kasumulaho, na talimile mwa pata a lona, ali, “O lifu, bukai buhazo bwa hao? Libita, ikai tulo ya hao? Tumbo ibe ku Mulimu, Ya lufa tulo!” Lifu la Kreste neli ona mayendameno a mutu kaufela yana li saba.

372 Pilu yaka ili “amen” kwa Linzwi kaufela mwa Buka ya Hae. Na kwala, cwanoñu fa cwale. Ni lukela fela kupuma kwateni taba ye. Mwabona?

373 Kona ha Ni ziba kuli Moya o Kenile ki yena masupeza nzila aka a ni zamaisa. Ki yena Ya ni eza kuli ni zibe Linzwi le kuba la niti. Ki yena mayendameno aka. Ki yena Kupazima kwaka. Ki yena Bupilo bwaka. Ki yena ankora yaka. Matata a ni tahela, ki Yena Naleli yaka ya kwa mutulo. Ha Ni latehile, Moya o Kenile kona masupeza nzila aka ani zamaisa kukutela kwa sibaka.

374 Likopano liswana sina linaleli zeñwi, za yembuluka ni lifasi. Linaleli zeñwi za shimbuluka sina lifasi mo lisweli ku potolohela, kono isiñi naleli ya kwa mutulo. Lifasi la kona kupotoloha ko libata kuya, kono yona i inelela fokuswana. Oh, muzwale, Naleli ya kwa mutulo i sweli hande. Zeñwi za shimbuluka, mwa li bonanga *fa* ni *fale*, ni kwa libaka zeñwi kaufela. Kona mo li linezi ni likeleke za likopano.

375 Kono Kreste ki yena mayendameno. Ki Yena ye mukona kubeya sepo ku yena. Mi likopano ha li ku lyanganisa, utalimele fela kwa Naleli ya kwa mutulo. Moya o Kenile kona masupeza nzila a mina. Yena kamita usiala ali wa niti kwa Linzwi la Hae.

376 Hane ba ni bulelezi kuli lika zani ne li sa ezahala mwa lizazi la kacenu sina cwana, Na ziba. Haiba—haiba hakuna—haiba hakuna Mulimu, konakuli pila, incele, inwele, mi u tabe. Kuna na Mulimu, ha lu Mu sebelezeñi. Mi Ni pilile kubona lizazi la Ka eza lika kaufela, neba ku zusa bafu, ha Na li fa lifasi fa. Mi lu ziba cwalo ka litaba ze ñozwi, kuli ki niti. Eeni, sha.

377 Ki yena mayendameno aka. Cwale u Mueze abe Mayendameno a hao. Munge za . . . Mwa nako ya butata bwaka, ki Yena ki yena mayendameno. Cwale mutalime. Ka sishemo sa Mulimu . . .

378 Cwale mwbesha Ni kwale fela. Seli busihu. Kihande, mutalime fa, Ne ni hupula kuli ilebene kiloko, kanti seli twelufu-seti.

379 Balikani, musihali kaufela, busihu kaufela, mwaha ni mwaha, mwahala Kuyakuile kaufela, ne ba sa koni kubulela ka Zona. Musike mwa lika ku nahanisisa ka Zona. Ha mukoni. Hakuna mukwa wa ku Li pima sinca. Mu li, “Muzwale Branham, haiba—haiba uka . . .”

380 Ha ni zibi. Na lumela fela. Ni tuhezi kulika lika, kueza sika kaufela ka Zona. Na Li lumela fela, ku felile. Mwabona? “Ha ki ya mata, kamba yena ya itakaleza; ki Mulimu ya bonisa sishemo.” Mwabona? Ha ki ka misebezi. Ki ka muhau. Mwabona? Ni lumela fela ona Cwalo. Mulimu, kuitingile ku Yena kuli aeze ze siyezi kaufela. Mu Li lumele fela, mueze ka Lona.

381 Yona pina ye zibahala hahulu ye, Ne ni ba utwile ha bailiza kamba kuopela mo kamba kokuñwi:

Oh, lilato la Mulimu, le li fumile mi le li kenile!  
 Mo li bezi lelitungile mi le litiile!  
 Lika ina cwalo kamita,  
 Ki pina ya babakenile ni Mangeloi.

382 Mi mutu mwa lipalo, halika kutatulula, kamba kulika kubonisa ka tuto ya hae, uka ku lwanganisa. Ha ukoni kueza cwalo. Usike wa lika ku lieza. Usike wa lika ku Li nahanela musili. Mulimu ufitelela mikwa ya kunahana. Ha u koni kunahanisisa Mulimu. U na ni ku lumela Mulimu kihona. Yeo kona ya bub- . . . Yeo kona kunutu. U si ke wa Li nahana fela. U Li lumele fela. Ha ni koni ku mi bulelela ze Li talusa. Ha ni koni ku mibulelela mwa ku li ezeza. Ni ziba fela kuli Na lumela Cwalo. Ku felile.

383 Kuswana fela sina ku sepisa mwanana sika, uka si lumela. U lukela kubuluka manzwi a hao. U mwana Mulimu. Yena u buluka Linzwi la Hae. Wena u li lumele fela. Usike wa nyungana. Uine fela ona foo. Mulimu u liezize kale nako yeñwi, Una ni ku lieza hape. Haiba Ha li ezi, U ka ku bulelela za Sa li ezezi. Mi yeo ki niti. Cwale, upile fela hande ni Lona.

384 Mwa ziba, timana iliñwi yeo foo . . . Ni lumela kuli muzwale waluna yomunde fani, na kolobelizwe maabani busihu, ya opelangw pina yani kuli, “Oh, lilato la Mulimu.” Ba ni bulelezi za timana yeo, siemba sa yona se, se ne si fumanwi siñozwi fa limota la muyaho wa lipulumuki. Ha ne kuizwe kuli:

Haiba luna lukona kutaza liwate ka enge,  
 Kamba mahalimu kaufela abe sina pampili;  
 Mi simela kaufela fa lifasi ibe siñoliso,  
 Mane mutu kaufela abe muñoli kuya ka tuto;  
 Kuli añole lilati la Mulimu mwa lihalimu  
 Ne li ka kalisa liwate kuomelela;  
 Kamba nihaiba matapa kuli akone kukwanisa  
 kaufela,  
 Ni ha ne lika putululwa kuzwa lihalimu kuisa  
 kwa lihalimu leliñwi.

385 Munahane ka zona. Kanti, kakuli buñata bwa lifasi litezi mezi. Mi mutalime fa haidrojini ni okisijini mwa mbyumbyulu, mukamo wateni ni zeñwi. Mwabona? Haiba mukamo kaufela ukona kuba enge. Mi munahane ka ma bilioni, ni ma tililioni ni ma tililioni a bucwani, kaufela zeo li be liñoliso. Mi munahane

ka ma bilioni a batu baba bile mwa lifasi, mi mutu ni mutu wa bona abe muñoli ka musebezi. Kuli acimbeke liñoliso zeo mwa liwate, ni kulika kuñola ka za lilato la Mulimu, liwate lakona ku kala; kamba nihaiba lihalimu kuli likone kukwana kaufela, niha ne lika putululwa kuzwa kwa Kuyakuile kuisa kwa Kuyakuile.

<sup>386</sup> Musike mwa Li nahan. Hamukoni. U ka lyangana fela kutakana mwa toho, ha u ka lika ku Li nahanisisa. U Li lumele fela. U Mu eze abe mayendameno a hao. Ina ona foo, kozo yende ni kutwisiso yosike wa libala. Kumalela ku Sona, mi ankora ya hao ika swala mwahala lisila.

Halu inamiseñi litoho zaluna.

“Mo U bezi yomutuna! U Yo mutuna cwani!”

<sup>387</sup> Ki ba bakai mo, ka litoho zamina ze inami kakusasana cwana. . . Se si atumela Silimo Sesinca cwale. Mi mubile ba bulapeli hahulu, mi zeo ki zende. Na itumela ka zona, mañi ni mañi wa mina. Na sepa Mulimu wa itumela. Kikuli hamuna kutwisiso ya mayendameno ao?

<sup>388</sup> Nto Yeo yo si ka lumela fela, ha u si ka inahanela fela, kono Sesiñwi si bulezi ni wena, mi cwale ubona bupilo bwa hao ha bucinca kuzwa ka nako yani. Mwabona, Linzwi la Mulimu kaufela, sepio kaufela, i ka bulelwa ni “amen,” konakuli mu swalelela kwa mayendameno. Kakuli, muhupule, Na ize, “Lihalimu ni lifasi li ka fela, kono Linzwi la Ka halina kufela.”

<sup>389</sup> Ha mu si ka fita kale fa sibaka seo haisali, fo mukona kubulela kuli “amen” kwa Linzwi kaufela, haiba Li lwanisa tuto ya hao ya tumelo, Li lwanisa kopano ya henu, kono ulukela kutaha kwa sibaka sani, sina Mushe, inge babañwi ba bona? Ne ba si ka eza cwalo kufitela ba yo swala mayendameno ani. Mi mu bata cwalo mwa bupilo bwa mina kakusasana cwana, kikuli muka zibahaza fela ka mukwa o swana ka ku nanulela mazoho a mina ku Mulimu? Mulimu ami fuyole. Ku lukile, sha. Mwa muyaho kaufela.

<sup>390</sup> Ndate ya Musa, Ni ziba kuli nako yeñwi lu lukela ku ikaba. Ku lukela kuba nako yeñwi ha lu ka siya lifasi le. Ha lu zibi kuli ki nako mañi, mi hakuna shutano hahulu. Haiba nako yaluna ifelile, konakuli lubata kutaha. Mulelo waluna wa kuina mo ki ku sebeleza Wena.

<sup>391</sup> Mi kuzwa fa musipili wa kuya kwa sinyeho, zazi leliñwi, sina Paulusi hana li mwa musipili wa kuya kwa Damaseka, ku yo taseza Keleke, Liseli la mu fata aba sibofu. Mi, O Mulimu, Liseli lani la mu latelela, kakuli Ne li Kreste. Mi a kumalela kwani kwa mayendameno, kuli, neba lifu kasibili, na seha inza li talimile, ni kubulela kuli, “Tumbo ibe ku Mulimu Ya lufa tulo ka Jesu Kreste.”

<sup>392</sup> Wa ba mayendameno luli ku muapositola yani. Nali yena. . . No wena Amen ku yena, mwa litaba kaufela. No li Naleli ya

bupilo bwa hae, ili muzamaisi. Noli masupeza nzila ana mu zamaisa mwa liŋungwa. No li wena sinulo. No li pono. No li sepo ya hae, puluso ya hae. Niheba nako ya lifu, ha na ziba kuli uya ku lona, No sa li mayendameno a hae.

<sup>393</sup> No li wena mayendameno a Daniele. No li wena mayendameno a bapolofita kaufela. Mwahala shutano ya likopano, ni matata a mazazi a bona, ni Bafarisi ni Basaduki, nitefi ne ku sa na ni baana bene ba Ku lwezi ku ba mayendameno a bona.

<sup>394</sup> Mi kacenu, Mulena, baana ni basali babana ni makeke, ka lilato, ni—ni lipilu ze lota mali, Mulena, ka kutwisiso ya niti ya kuziba Mulimu, ni kuba ni—ni—ni sepo ya mayendameno. Mwendu sicaba kaufela ne si si ka ziba, kale kuli, Mulena, na lukela kuikopanya kwa keleke. Mi lwa lemuha, sina ha Ni likile kueza cwalo, ka kusepahala, isiŋi kuba ya shutani; U ziba pilu yaka; kono kuba bulelela kuli, “Haukoni ku ikopanya kwa Keleke. Ku ikopanya kuba Methodist, ni Baptist, ni Katolika, ni malobalo aba Pentekota. Kono u pepwa mwa Keleke, ili Mubili wa kunutu wa Krete, ni kuba wa siemba sa Mubili wa Hae, ka limpo za Moya, kuli aeze Mubili wa Hae omutuna kuzamaya mwa kezo ni mata.”

<sup>395</sup> Mulimu, kona sa talusize mazoho a kakusasana cwana, ha nanuhezi mwahalimu. “Ni tomahahanye, O Mulena. Ni nge, ni bupe, ni eze. Eza fela sibaka sa ka mwa bupilo kuba mayendameno, a tamilwe ku Krete, kuli Ni si ke na nahana sika sesiŋwi konji ona mayendameno ao.” Lumeleza cwalo, Mulena. Ba fuyole. Folisa bakuli ni baba imezwi. Pilisa baba latehile.

<sup>396</sup> Cwale, Mulena, lu ziba kuli ki mulao wa kubizeza sicaba kwa katala, kono sani si bile sizo ku luna. Mi kakusasana cwana, ni lihalaleho zetezi, mi ni—ni bana babanyinyani ni—ni bao kaufela, kono, Mulena, ka mukwa omuŋwi U ambozi ku bona. Ba nanulezi mazoho abona mwahalimu. Ba ezize—ba ezize, kuba cwalo, sina keto. Ba tabela cwalo. Ba—ba—ba bata sika sa luli. Mi Ni fa tapelo yaka mwa sibaka sa bona. Lumeleza cwalo ku maŋi ni maŋi, Mulena. Ba ni luna cwale, u swalele libi za luna, folisa matuku a luna, mi ulufe tukuluho ye lu tokwa.

<sup>397</sup> Mi, Mulena, fahalimwa lika kaufela, lusike lwa libala, kacenu, kuli lutamehe kwa mayendameno, Naleli yaluna ya kwa mutulo, kutaha kwa Kalvari, ku Krete. Mi Moya o Kenile usweli kunga Manzwi a Mulimu ni ku A bonahalisa ku luna patalaza, ka kufolisa bakuli, ku lu bonisa lipono, kuzusa bafu, ni kueza ona cwalo fela mwa Na sepiselize kuezeza.

<sup>398</sup> Mi cwale keleke ye, ni sicaba se, kamba siemba sa Mubili wa Krete o kopanezi mo kakusasana cwana, bapile sina Jesu mwa na bulelezi mwa ku pilela. “Mu lizwai la lifasi.” Mi ha babe ba lizwai hahulu kufitela silalanda sa bona si ka ba ni linyolwa. Lizwai litisa linyolwa. Mi lizwai likona fela kupilisa haiba li

swala fa sika. Mi Na lapela, Mulimu, kuli U alabe taba ye kwa sicaba, kuli babe bakomi ba mioya, hape.

<sup>399</sup> Fuyola mulisana wa luna, Muzwale Neville, mutanga ya ishuwile yo, Mulena. Inza yemi fa sibaka sa musebezi wa hae, ka kuba fela ka likute, sina membala wa Mubili wa Kreste, ulika katata kaufela ku latelela lika kaufela Zo mu bulelezi kueza.

<sup>400</sup> Fuyola basepahali, baana ba ba yemi ni na katata luli, mwa nako ye lififi, nako yetuna ye Ni fitile ku yona.

<sup>401</sup> Kuyema ni Keleke be ne ba lapela nina mi ba yema bukaufi nina mwa linako za butata. Mulena, Na ba lata. Mi Ni beya tapelo yaka, kuli ba ka talima ku Wena, Mulena. Ha ba talimele kwabuse bwa mutanga yena mutu wa mubu yo. Ha ba talime ku Yena Yali Yamata kaufela, Yali yena. Mi lwa ziba, Mulena, kuli luna ni fo lu feleza. Hakuna taba kamba ki luna bomañi, lu sa li nama fela. Kono, isiñi mulumiwa, kono ki Liñusa. Lumeleza cwalo, Mulena. Foo kona fo lu supa, ku Jesu Kreste yena Mwana Mulimu. Lumeleza kuli Abe wa niti luli ku mañi ni mañi mo kacenu, mane nahaiba kwa bana babanyinyani, kuli Ukaba mayendameno a kopano kaufela. Lu kupa ka Libizo la Jesu. Amen.

Na Mu lata, Na Mu lata  
Kakuli U ni latile  
Ni kuleka puluso yaka  
Fa kota ya Kalvari.

<sup>402</sup> Cwale, halunze lu iopela hape, mu swalane mwa mazoho ni yomuñwi yali kwa pata a mina, kwa mulaho wa mina, kwa matuko a mina, mufu kaufela mane muswalane mwa mazoho. Muine fela ona cwalo. Mufetuhe fela kwa mulaho ni kuswalana mwa mazoho, haina mukona. Mwabona?

Na... (...?...)  
... ni lekile...?...

Ne ba zibahalisa fela, “Mulalelo, la Mubulo busihu, mwahala busihu.”

<sup>403</sup> Halu nanuleñi mazoho aluna cwale ni kuopela ku Yena. Ki babakai, ki babakai baba ikutwa (mina) muikutwa kuli Yena ki yena mayendameno a mina? [Kopano ili, “Amen.”—Mu.] Linzwi, Yena ki Linzwi. Kana ni mina mwa lumela cwalo? [“Amen.”] Ki yena Linzwi. Mi Moya o Kenile kona o melisa Linzwi leo, kuli Liseli leo lipile ku wena, la Linzwi, ponahazo ya Linzwi. Beya Linzwi mwa pilu ya hao. Lumeleza Moya o Kenile ku kena mwahali, mi utokomele Linzwi ha li zamaya. Ulumele. U ikokobeze. Usike wa lakaza kuba mukete yomutuna. U be mutu fela, yoo Mulimu akone kueza yomuñwi ku wena. Mwabona? Ku lukile. Eza zeo cwale.

404 Mañi ni mañi na mwa Mu lata? Muli, “Amen.” [Kopano ili, “Amen.”—Mu.] Mwa ziba seo linzwi lelili *amen* litalusa? “Ku be cwalo.” Amen. Yeo ki niti.

405 Halu buleleni kuli, “Haleluya!” [Kopano ili, “Haleluya!”—Mu.] Mwa ziba talusa ya seo? “Kulumbwe Mulimu wa luna.”

406 Hane Ni li mwa Germany ha ki kale hahulu, Na yema, mwendi, fapila batu baba kuma fa seti kamba fote-sauzande fande fani zazi lani, mi se Nili, “Ki nto yenca kuli mina sicaba sa ma German ha mu utwisisi.” Na li, “Mwa musipili waka kutaha kwanu kacenu, nja ne i ni huhula mwa Sikuwa. Yeo ki niti.” Se nili, “Ne i sina butata ni hanyinyani. Mi fani nekuinzi nyunywani, mi ya ni opelela mwa Sikuwa. Na taha mwa nzila, mi musali muhulu nana ni mbututu mwa lizoho, ha Ni kenela kwa mulaho kwani, mi,” Se nili, “mbututu yani nasweli kulila mwa Sikuwa. Ki butata mañi bobuli ni mina sicaba?” Yeo ki niti. Oh, haiba mutalima fela kwa ni kwa, Uinzi kai ni kai, Nji cwani? Luli, U kwateni.

407 Cwale halu nanuleñi fela mazoho aluna ni kuitima kwa meeto a luna, ni kuopela, halunze lu kupa bo mulisana kuli batahe ba to lukulula.

Halu yemeñi, pili. Mañi ni mañi ka mautu, mutu kaufela.

408 Kana mwa Mu lata? Hape cwale muli, “Amen.” [Kopano ili, “Amen.”—Mu.]

409 Mi mwa ziba, linzwi la *haleluya* ki le liswana mwa mishobo kaufela. Kuya mwa mishitu ya bo Mbenezikai ya kwa Africa, *haleluya* ki linzwi le li swana. *Haleluya*, i lukela kuba tumeliso ya Mukreste. Nji cwani? *Haleluya*, linzwi leo litalusa kuli “kulumbwe Mulimu waluna.” Mi Wa swanelwa ki yona, nji Cwani? Yena ki Mupulusi waka luli yenyene. Yena luli ki Jesu Krete tenyene, ki Mwana Mulimu, ku na. Yena luli ki “yaswana maabani, kacenu, ni kuyakuile,” ku na. Na U cwalo ni ku mina?

Na Mu lata, Na Mu lata

Kakuli U ni latile

Ni kuleka . . . (Mulimu aku fuyole, Muzwale.)



*MAYENDAMENO* LOZ62-1230M  
(Absolute)

Liñusa le ka Muzwale William Marrion Branham, neli kutalizwe lwa pili mwa Sikuwa la Sunda kakusasana, Ñulule 30, 1962, ili fa Branham Tabernacle mwa Jeffersonville, Indiana, U.S.A., iingilwe kuzwa fa tepu ya magesi ya manzwi ni ku hatisiwa kusina kuzusa sika mwa teni kuya Sikuwa. Toloko ye ya mwa Silozi nei hatizizwe ni ku hasanyiwa kiba Voice Of God Recordings.

LOZI

©2022 VGR, ALL RIGHTS RESERVED

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Zibiso ya bahatisi

Litukelo kaufela li bulukilwe. Buka ye yakona kupulintwa fa pulinta ya mwa ndu kuli iitususwe ki mutu kamba kuli ifiwe ku yomnwi, mahala feela, kakuba siitusiso sa ku hasanya Evangeli ya Jesu Krete. Buka ye hailekisiwi, kuatiswa mwa buñata, ku nepelwa fa moya wa webusaiti, ku bulukwa mwa mukwa wo bunolo, ku tolokwa mwa mishobo isili, kamba ku itusiswa kwa kukupa mashelēni ku sina tumelelano niba Voice Of God Recordings®.

Ka litaba zeñata kamba ka libuka zeñwi ze liteni, shangwe muñolele kwa:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)